


L-HAJJA f'Għawdex

Nru. 882

LEHEN L-GĦAWDXIN

Novembru 2006

Mafkar Xieraq lill-Papa li żarna





Dulux

WORLD of COLOUR



Ta' Ġamri - Ghajnsielem, Gozo.

Tel: 2155 1578 Mob: 9942 2341 / 9944 3550

***Visit us to see our full range of colours
for interior and exterior wood, metal, walls and ceilings.***

For decorative tips call our Interior Decorator on 9987 6932

IL-HAJJA f'Għawdex

Imwaqqfa f'Gunju 1945
Hargha nru. 882
Novembru 2006
Mahruġa mid-
Djoċesi ta' Għawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 111
Tel. 21560496/7 Fax. 21561860
e-mail: gozopress@onvol.net
homepage:
www.gozodirect.com/lumenchristi
Abbonament: Lm3 Sostenitur: Lm 5

Issettjata u Stampata:
"Gozo Press" Tel.21551534

Il-fehmiet li jistqarru l-kittieba
m'humix neċessarjament daww
tal-Bord Editorjali.

f'din il-hargha

Editorjal	• 3
Il-Hajja fid-Djoċesi	• 4
Tibdil fid-Direzzjoni	• 6
Il-Bord Editorjali Ġdid	• 7
X'għadda minn għalina	• 8
L-Inawgurazzjoni tal-Monument	• 14
Kummentarju (1)	• 16
Attwalità	• 18
Versi Riflessivi	• 19
Riflessjonijiet ta' ACM	• 20
Ktieb x'Taqra	• 22

SUPPLIMENT:

PELLEGRINAĠĠ FIL-POLONJA

Għawdex 300 sena ilu (148)	• 23
Il-Misteru tal-Ewkaristija (14)	• 24
Il-Biedja f'Għawdex (49)	• 26
Passiġġata Biblika (20)	• 28
Mill-Kunsilli Lokali Għawdxin: Qala	• 30
Xhieda Nisranija: P. Ġuzepp Portelli (4)	• 32
Mill-Knisja fid-Dinja	• 33
Għawdxin li għadna niftakru (37)	• 34
Kummentarju (2)	• 36
L-Istorja tal-Medicina (8)	• 38
Holm il-Hajja	• 40
Bejnietna n-Nisa	• 41
L-Irġula Għawdxin (8): Il-Qala	• 42

Ritratti: Hajr lil Joe Zammit, George Scerri, Alvin Scicluna, Max Xuereb, John Cordina, Kunsilli Lokali ta' Għawdex u diversi parroċċi Għawdxin għal diversi ritratti li jidhru f'din il-hargha.

Ritratti tal-Qoxra: Joe Zammit u George Scerri.

Editorjal

Laboratorju tal-Valuri

Is-sena skolastika bdiet b'aħbar tajba għall-Għawdxin - l-aħbar li ser tinbena skola sekondarja għas-subien bl-investment ta' tliet miljun lira. L-investment fl-edukazzjoni hu dejjem, bħalma jgħidu l-Inglizi, "money well spent"; iktar u iktar meta tgawdi minnu gżira bħal tagħna fejn l-unika riżorsa hi dik umana.

Il-lum id-dinja 'l barra mill-konfini ta' l-iskola tippreżenta lit-tfal u ż-żgħażaġħ stimoli li jlellxu u jqanqlu. L-iskola, jekk trid tibqa' interessanti, ma tistax toffri ambjent fiżiku mraġġa' u ta' nofs kedda li jgerrex u jisfratta lill-istudenti minflok jilqagħhom u jhegġiġhom. Għalhekk f'Għawdex hawn il-ħtieġa ta' skola sekondarja ġdida. Għalkemm, skond id-disinni li dehru fuq il-ġurnali, l-istruttura ta' din l-iskola ġdida tagħti sensazzjoni ta' monotonija, aħna għandna fiduċja fil-kompetenza u l-esperjenza ta' l-esperti tal-Fondazzjoni għall-Iskejjel t'Għada.

Madankollu l-ambjent fiżiku ta' skola huwa biss il-lok fejn l-iskola-komunità tissieheb fil-proċess edukattiv - proċess li għandu bħala għan l-iżvilupp tal-personalità kollha kemm hi, jew fi kliem il-Kurrikulu Minimu Nazzjonali (KMN), "l-iżvilupp ħolistiku". Għalhekk il-KMN ifisser il-prinċipji tiegħu fi tliet oqsma prattiċi : dak tat-tagħrif, dak tal-ħiliet u dak ta' attitudnijiet. Sewwasew l-ewwel għan tal-Kurrikulu (p 47, 48) huwa l-iżvilupp tal-valuri etiċi u morali. U hawn qegħda l-qalba tal-problema. Għax waqt li s-sistema tagħna tal-edukazzjoni fis-sekondarja tenfasizza l-oqsma tat-tagħrif u, sa ċertu punt, tal-ħiliet, ma tħallix biżżejjed wiswa' għall-qasam ta' l-attitudnijiet u l-valuri.

F'kull skola, l-edukazzjoni tal-valuri għandha sseħħ kemm fit-tfassil tal-pjan ta' żvilupp ta' l-iskola u fit-twettiq tiegħu, u kemm f'kull okkażjoni li tinqala' minn waqt għall-ieħor fil-hajja ta' kuljum. Skola li tinsa l-għan tagħha li tgħalliem il-valuri tkun tazzarda li tgħaddi lill-istudenti valuri negattivi. Kull għażla li student ikun mhajjar jagħmel, kull deċiżjoni li jiehu edukatur fir-relazzjoni tiegħu mat-tfal u ż-żgħażaġħ, tittrasmetti valur. Il-valuri għandhom jitqiesu f'kull nifs li tiehu l-iskola. Izda jista' jagħti l-każ, li skola jigrilha bħalma jigrilha aħna li nieħdu n-nifs u ninsew li l-aktar li hu importanti hu l-ossigħnu. Għaldaqstant l-iskola għandha tkun laboratorju tal-valuri.

Tabilhaqq li l-iskola tirrifletti s-soċjetà, iżda s-soċjetà ta' għada tirrifletti l-iskejjel tal-lum. Għalhekk wieħed jistaqsi kemm u x'tista' tagħmel l-iskola biex ittaffi l-ħedla fl-impenn pubbliku u komunitarju, in-nuqqas ta' patrijottizmu, l-indifferenza lejn id-dmirijiet li spiss naraw madwarna. Kemm kriżijiet personali u soċjali huma s-sintomu ta' kriżi tal-valuri?


Hija, imbagħad, l-edukazzjoni fil-valuri morali li tagħti lill-ħidma ta' l-għalliem dimensjoni eterna. Għalhekk il-Konċilju Vatikan II, fid-Dikjarazzjoni dwar l-Edukazzjoni Nisranija jishaq fuq id-dritt tat-tfal u ż-żgħażaġħ li jsibu nkoraggiment biex iqisu l-valuri morali b'kuxjenza retta u biex iħaddnuhom b'għażliet personali.

Joseph W. Psaila

N.B. Dan huwa l-ewwel editorjal li kitbilna l-Editur Ġdid tar-Rivista tagħna. Minn qalbna nifirħulu u nawgurawlu ħidma fejjieda f'din il-kariga ġdida ġurnalistika b'risq Għawdex u l-Għawdxin . Id-Direzzjoni.

www.gozodiocese.org


Il-Hajja fid-Djoċesi



Mis-Seminarista Maximillian Grech

Djarju Episkopali ta' Żjarat u Attivitajiet ta' Mons. Isqof Mario Grech f'Ottubru

Ix-xahar ta' Ottubru kien ix-xahar li fih fil-parroċċi tad-djoċesi bdiet is-sena **pastorali** 2006-2007 skond il-pjan pastorali djoċesan "*L-Ispirtu s-Santu u l-missjoni tan-nisrani.*" Mons. Isqof żar u attenda għal xi laqgħat li saru: Seminar għall-Katekisti Għawdxin f'Dar Manresa, Jum il-Katekiżmu fl-Oratorju Don Bosco, il-Ġimgħa tal-Familja fil-parroċċa ta' l-Għarb, il-Ġimgħa taż-Żgħażaġh ix-Xewkija, il-Ftuh tas-Sena Kateketika gewwa l-Munxar, il-Ftuh tas-Sena Soċjali fl-Azzjoni Kattolika, ir-Rabat. Nhar it-18 t'Ottubru ltaqa' mal-komunità tal-Lectio Divina tal-parroċċa ta' San Larewnz, filwaqt li fis-26 t'Ottubru iċċelebra l-quddiesa



u ltaqa' ma' xi familji fiż-żona T a ċ - Ċ a w l a , Victoria. Tul dawn il-ġimgħat ukoll, Mons. Isqof żar il-Museum tas-Subien tar-Rabat u l-Iskola Post-Sekondarja Sir M. A. Refalo. Nhar il-15 t'Ottubru 2006, i r - R a g h a j Spiritwali ha sehem fil-pussess ta' Dun Rueben

Micallef bhala Arċipriet tal-parroċċa taż-Żebbuġ. Mons. Isqof ma naqasx milli jippressedi l-Liturġija f'xi knejjes li iċċelebraw il-festa titulari tagħhom, fosthom ġewwa l-Knisja tal-Patroċinju, l-Għasri; il-Knisja ta' Ġesù Nażżarenu, ix-Xagħra; u l-Knisja ta' Sant'Antnin l-Imġarr f'ghelug il-100 sena mid-dedikazzjoni tal-Knisja.

Il-Komunitajiet Reliġjużi u l-Istitut Sekulari kienu wkoll fl-aġenda ta' l-Isqof għal dan ix-xahar. Fit-Tifkira ta' S. Frangisk t'Assisi nhar l-4 t'Ottubru, Mons. Mario Grech mexxa l-Ewkaristija mal-Patrijiet Frangiskani Konventwali u żar ukoll il-Komunità tas-Sorijiet Frangiskani tal-Qalb ta' Ġesù fil-Casa Madre. It-12 t'Ottubru kien mistieden mill-komunità tas-Sorijiet Klarissi ta' San Ġiljan, Malta fejn uħud mis-sorijiet huma Għawdxin. Hemmhekk għadda mument ta' talb magħhom. Fis-17 t'Ottubru żar lil komunità ta' l-Ispigolatriċi gewwa x-Xagħra fejn iċċelebra l-Ewkaristija.




Minbarra l-impenji ta' natura reliġjuża, Mons. Isqof wassal il-kelma tal-Knisja fid-**dinja tax-xogħol u tal-politika**. Nhar it-3 t'Ottubru Mons. Grech laqa' fil-Kurja uffiċċjali għolja ta' l-Union Haddiema Magħqudin fl-okkażjoni ta' l-40 sena mit-twaqqif tagħha. Hawn l-Isqof tkellem dwar id-duttrina soċjali tal-Knisja u dwar il-

possibilitajiet ta' xoghol għall-Ghawdxin f'Ghawdex stess. Ta' min isemmi wkoll il-laqgħa li saret il-Kurja nhar is-6 t'Ottubru mas-Sur Harry Vassallo, Chairman ta' l-Alternattiva Demokratika u uffiċjali oħra ta' l-istess partit li matulha ġew diskussi materji li jolqtu l-ambjent f'Ghawdex.

Tul dan ix-xahar fid-djoċesi saru xi attivitajiet biex isawru dejjem aktar **kuxjenza missjunarja**. Il-Moviment Missjunarju 'Ġesù fil-Proxxmu' tella' wirja ta' Arti fil-Banca Giuratale biex jiġbor fondi għall-bini ta' klinika, skola u knisja fl-Etijopja. Fil-Gym tas-Seminarju ttellgħet il-Maratona Sportiva li l-qligh tagħha ser imur għall-missjoni ta' dun Manwel Cutajar fl-Albanija. Għal dawn iż-żewġ attivitajiet attenda Mons. Isqof.

Il-Knisja kompliet tara x'inhuma l-**esigenzi pastorali** tad-djoċesi tagħna. Minbarra n-nomini godda li saru tul dawn il-ġimgħat (ara *Atti tal-Kurja*), ingħatat attenzjoni lit-Tribunal Ekkleżjastiku Djoċesan. Nhar il-5 t'Ottubru, Mons. Isqof iltaqa' ma' l-Imħallfin u l-Udituri ta' l-

isemmi Tribunal biex magħhom i d d i s k u t a programm ta' xoghol għax-xhur li ġejjin sabiex jiġu mghejjuna dawk il-koppji li ressqu l-kazijiet tagħhom lit-Tribunal. Fl-24 t'Ottubru Mons. Isqof ha sehem fl-ewwel laqgħa organizzata għas-sacerdoti taż-żona tax-Xaghra u n-Nadur ġewwa d-Dar Parrokkjali tax-Xaghra.



GP gozo press

Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

The Liqueur Shop

THE LEADING
WINES, SPIRITS,
& TOBACCO MERCHANTS
IN GOZO

14, ST. GEORGE'S SQR.,
VICTORIA, GOZO.
TEL: 21 556 531
FAX: 21 555 809

FREE HOME DELIVERY

Prop. J.C. Mejlak Zammit



Il-Bord Editorjali Ġdid tar-Rivista Tagħna

NIFIRĦU U NILQGHU FOSTNA LILL-EDITOR IL-ĠDID IS-SUR JOSEPH W. PSAILA


Is-Sur Joseph W. Psaila twieled ir-Rabat Ghawdex, nhar l-14 ta' Marzu 1943, studja fil-Liceo ta' Ghawdex, fis-St Michael's Teachers' Training College (1962-1964) u wara fl-Istituto Superiore di Educazione Fisica ta' Ruma (1969-1972). Ghal hafna snin kien ghalliem ta' l-Edukazzjoni Fizika fl-iskejjel u mbaghad Ufficjal Edukattiv mad-Divizjoni ta' l-Edukazzjoni. Kien ukoll ghal xi zmien Kap tal-Gozo Sports Complex, Chairman tal-Gozo Sports Board, membru tal-Kunsill Malti ghall-Isport u Segretarju tal-Kunsill Nazzjonali tal-Kurrikulu. Hadem kemm bhala membru, kif ukoll bhala ufficjal, f'diversi ghaqdiet Kattoliici. Huwa ppubblika zewg antologiji ta' poeziji bil-Malti (*Graffiti f'Gerduf* - 1999 u *Xehwat* - 2003). Minbarra l-poeziji ppubblika, f'diversi rivisti u gurnali, esejs bil-Malti u bl-Ingliż, xi whud minnhom jittrattaw l-edukazzjoni u ohrajn l-isport bhala fenomenu soċjali ta' zminijietna. Huwa miżzewweg lil Mary Jane u ghandhom tlitt itfal, Anselm, Ivana u Anna Maria.



Il-hidma ta' l-editor tigbor fiha, minbarra l-kumment editorjali, il-kontenut u t-tfassil tar-rivista, l-evalwazzjoni u l-editjar ta' l-artikli, u r-responsabbiltà ġenerali, legali u morali ta' kull ħarġa.

RADD IL-ĦAJR LILL-EX-EDITOR FR. REUBEN

Nixtiequ roddu hajr lil **Dun Reuben Micallef** li ghal dawn l-aħħar erba' snin kien l-Editor ta' din ir-Rivista. Dun Reuben ġie ordnat sacerdot mill-Isqof Nikol Cauchi nhar it-23 ta' Ġunju 2000 u ghal sentejn ghamel studji fil-Liturġija, fl-Università ta' Sant' Anselmu f'Ruma. Fl-istess zmien kien ukoll kollaboratur pastorali fil-parroċċa tan-Natività gewwa Ruma. F'dawn l-aħħar snin huwa kien vigarju parrokkjali fil-parroċċa tal-Kattidral ta' Ghawdex. Dun Reuben ġie issa mahtur Arcipriet ghall-parroċċa taż-Żebbuġ. Ghaldaqstant, filwaqt li roddulu hajr ghall-hidma tiegħu fir-rivista "*Il-Hajja f'Ghawdex*", nifirhulu u nawgurawlu ghal din il-kariga ġdida. (Ara wkoll paġna 13).




Aħseb biex iġġedded l-abbonament tiegħek f'

IL-HAJJA f'Ghawdex

għas-sena d-dieħla 2007,

b'aktar paġni u aktar qari interessanti...


għal Lm3 biss!



L-Assistent-Editor

Il-Kav. Joe M. Attard imwieled fil-Belt Victoria fl-ewwel tas-sena 1946. Hu miżżewweġ lil Maria, bi tlett ulied. Għal żmien twil kien għalliem tal-Malti fil-Liceo 'Ninu Cremona'. Ġurnalista, xandâr, attur, preżentatur u kittieb ta' bosta poeziji, esejs u *features*. Kien mahtur Kavallier ta' l-*"Unione Cavalleria Cristiana Internazionale"* (UCCI) fl-1984.

Fil-ħidma tiegħu, l-Assistent Editor jagħti għajnunna editorjali fil-kitba ta' l-artikli, jzomm kuntatti mal-kittieba regolari u jimmonitorja l-paġni tar-rivista. Jagħmel ukoll proof-reading u xogħol ta' segreterija.



Il-Pubblikatur

Dun Anton Sultana imwieled il-Qala fit-12 t'April 1945. Kien ordnat saċerdot fis-sena 1970 u hadem pastoralment f'Għawdex, fl-Istati Uniti ta' l-Amerika, fl-Ingilterra u fl-Italja. Kien ukoll Arcipriet tal-Qala bejn l-1983 u l-1991. Għal dawn l-aħħar tnax-il sena hadem bħala Assistent Direttur tal-*Lumen Christi Media Centre*, direttur tal-*Lumen Christi Publications*, u pubblikatur u amministratur tar-rivista *"Il-Hajja f'Għawdex"*.

Huwa wkoll awtur ta' tliet kotba ta' spiritwalità: *"Niggeddu fil-Mulej"* (1983), *"Nistrieħu fil-Mulej"* (1984) u *"Nghixu fil-Mulej"* (2003). Waqqaf diversi rivisti u kien ġurnalista u xandâr ma' diversi ġurnali f'pajjiżna u stazzjonijiet ta' radios lokali, fosthom l-RTK.

Bħala pubblikatur tar-rivista huwa jissorvelja l-proċess ta' l-istampar, jagħti assistenza teknika lill-editor u lill-assistent editor, u jikkontrolla l-proof-reading u l-produzzjoni ingenerali.

L-Amministratur


Is-Sur Bennie Mercieca mix-Xewkija, hadem bħala għalliem tar-Religjon, Taljan u Franciż fil-livell sekondarju għal erbghin sena. Għal dawn l-aħħar hamsa u ghoxrin sena hu għallem fil-Kumpless Ninu Cremona fejn fl-aħħar hames snin kien ukoll responsabbli mill-imġiba tajba u dixxiplina. Speċjalizza fit-tagħlim tar-Religjon f'*St Michael's College of Education* u fil-lingwi fl-Universitajiet ta' Siena u Perugia fl-Italja u f' dik ta' Grenoble fi Franza. Hu membru attiv tas-Socjetà tal-M.U.S.E.U.M. fejn ilu jaqdi l-missjoni tiegħu bħala superjur għal wiehed u tletin sena. L-E. T. l-Isqof Nikol Cauchi kien għazlu bħala membru tal-Kummissjoni Kateketika u serva fiha għal hamsa u ghoxrin sena. Kien ukoll l-animatur fil-funzjoni f'Ta' Pinu fiż-żjara f'Għawdex tal-Papa Ġwanni Pawlu II fl-1990. Dan l-aħħar, l-E.T. l-Isqof



Mario Grech hatru wkoll bħala responsabbli tal-*Lumen Christi Media Centre* f'Għawdex u kollaboratur fl-Uffiċċju Kateketiku fl-istess *Media Centre*.

Bħala amministratur tal-"Hajja f'Għawdex" jieħu ħsieb l-istabbiltà finanzjarja, l-'accounts' u l-abbonamenti, kif ukoll l-promozzjoni tar-rivista, il-pubblicità u r-reklamar.

Membri oħra fil-Bord Editorjali: Mons Salv Grima, Dr. Mario Saliba, u Francis Sultana.




SMUGGLER'S CAVE
BAR® RESTAURANT® PIZZERIA
Il-Menqa, Marsalforn, Gozo.

Tel: 21 551005 - 21 551983


Fax 21 559959

Full A La Carte Menu, Fresh Fish,
 Take Away & Pizza.

HOME MADE PASTA IS OUR SPECIALITY



X'għadda minn għalina



Kronaka Għawdxija minn Charles Spiteri


Inawgurat il-Proġett ta' Tisbiħ li sar fil-Bajja ta' Marsalforn

F'ċerimonja li saret nhar il-Hadd, 24 ta' Settembru, il-Prim Ministru, Dr Lawrence Gonzi inawgura l-proġett ta' tisbiħ li sar mill-Kunsill Lokali taż-Żebbuġ bil-kollaborazzjoni ta' l-Awtorità ta' Malta tat-Turiżmu fil-bajja ta' Marsalforn. Sar xogħol ta' pavimentar ġdid quddiem diversi hwienet fi Triq il-Port u fil-Menqa, sar kisi bit-tarmak fi Triq il-Port u nbidlet is-sistema ta' dwal tat-triq ma' wahda aktar moderna u effiċjenti.


Fid-diskors tieghu, is-Sindku Carmelo Saliba tkellem dwar id-diversi xogħlijiet li saru mill-Kunsill Lokali fil-bajja ta' Marsalforn u semma fost l-oħrajn uħud mix-xogħlijiet li l-Kunsill Lokali Żebbuġ qiegħed iwettaq madwar il-lokalità kollha. Il-Prim Ministru Dr Lawrence Gonzi fid-diskors tieghu fahhar l-inizjattiva li ha l-Kunsill Lokali Żebbuġ u awgura twettiq ta' proġetti simili oħra. Fi tmiem iċ-ċerimonja, il-Prim Ministru kixef plakka commemorattiva, li tberket mill-Arċipriet Dun Ruben Micallef.

Preżenti għaċ-ċerimonja kien hemm l-Ispeaker tal-Kamra tad-Deputati Anton Tabone, il-Ministru għal Għawdex Giovanna Debono u diversi personalitajiet distinti oħra. Iċ-ċerimonja kienet mżewqa b' talent lokali.

Fuq: Jidhru mix-xellug għall-lemin is-Sindku Carmelo Saliba, il-Prim Ministru Dr Lawrence Gonzi, il-Ministru għal Għawdex Giovanna Debono u l-Viċi Sindku Joe Bajada. **Taħt:** Jidhru mix-xellug għal-lemin il-Prim Ministru Dr Lawrence Gonzi, il-Ministru għal Għawdex Giovanna Debono, il-Viċi Sindku Joe Bajada, l-Arċipriet Dun Ruben Micallef, il-Kunsillier Harry Debono (il-mara tas-Sindku u t-tifel) u l-Kunsillier Noel Bezzina.




Taħriġ fiż-żfin f'Ruma minn Żewġ Tfajliet Għawdxin



Natalie Sciortino

Natalie Sciortino u Jennifer Busuttil, żewġ studenti tal-YADA Dance Academy Gozo, ġew lura Għawdex minn ġimgħa ta' taħriġ fiż-żfin ġewwa Ruma. Huma kienu nġataw 'scholarship' minn Kledi Kadiu, il-ballerin popolari tal-programm televiżiv "Amici". Dan sehħ wara li s-sena l-oħra attendew kors ta' żfin ta' għaxart ijiem mniedi f'Malta bl-inizjattiva tal-YADA Dance Company. Hames għalliema gew mill-Italja biex imexxu dan il-kors bl-isem ta' "Amici at the Med" u dawn kienu Ilir Shakiri, Olti Shakiri, Anbeta Toromani, Leon Cini u Kledi Kadiu.


Jennifer u Natalie ilhom studenti tal-YADA Dance Academy Gozo għal dawn l-aħhar hames snin u bhalissa huma studenti fit-tieni sena tal-Grade 5 Jazz. Huma jattendu lezzjonijiet tal-ballet fl-istess skola u qed ihejju biex jagħmlu l-eżami fil-livell



Jennifer Busuttil

intermedjarju. Il-kors taż-żfin sar fl-ACADEMIA DI DANZA ta' Kledi Kadiu f'Ruma bejn il-Hadd 24 ta' Settembru u l-Hadd l-1 ta' Ottubru.

Festival tal-Inbid fin-Nadur - b'attenzenza rekord!



Għar-raba' sena konsekuttiva fin-Nadur ittella' l-Festival tal-Inbid minn *Delicata Winery* u l-Kunsill Lokali tan-Nadur. Dan il-festival inżamm fi Għnien il-Kunsill bejn il-Gimgha 1 u l-Hadd 3 ta' Settembru.

Mijiet ta' Għawdxin, Maltin u turisti attendew għat-tliet serati b' atmosfera mill-isbah. Dawk kollha li attendew kellhom l-opportunità li jduqu u jixorbu diversi tipi ta' inbejded. Infatti klenu offruti xejn inqas minn tnejn u għoxnin kwalità ta' inbid differenti minn numru ta' *stands*.

Barra l-inbejded differenti tteggħu ukoll hmistax-il *stand* tal-ikel li kienu jvarjaw minn *suckling pig* għall-fenek u mill-pasta għal klamari. F' parti minn Għnien il-Kunsill ukoll kien hemm *restaurant* għal dawk li xtaqu jieklu ikla tajba bilqegħda.



Matul it-tliet serati ttella' wkoll programm varjat fuq il-palk prinċipali li għall-ewwel darba sar fuq in-naħa tal-għnien li tagħti fuq il-fliegu. Fil-programm hadu sehem uħud mill-aqwa kantanti u gruppi Maltin u Għawdxin fosthom Ira Losco, Claudette Pace, *Trilogy*, il-gruppi *Spectrum* u *Tramps*, *Body Art Dance Group*, *Annette's Mystic Dancers*, *Mill Room Studio* u oħrajn.

Ir-raba' edizzjoni tal-Festival tal-Inbid fin-Nadur kienet l-aħjar waħda sa issa mill-erba' li saru, b'attenzenza rekord. Kulhadd seta' jgawdi l-atmosfera mill-isbah b' veduti mill-aqwa tal-fliegu bejn Malta u Għawdex.

Xellug, minn fuq għal isfel: il-kantant *Steve Cole*, u l-kantanta magħrufa *Claudette Pace* fuq il-palk prinċipali waqt il-Festival tal-Inbid.

Lemin, minn fuq għal isfel: Uħud minn dawk li marru għall-Festival tal-Inbid; *Ylenia* u l-Grupp *Spectrum* juru t-talenti tagħhom waqt il-Festival tal-Inbid; *Dehra* oħra, din id-darba tal-*Body Art Dance Group* waqt il-Festival tal-Inbid; u *Annette's Mystic Dancers* fuq il-palk għall-okkażjoni tal-Festival tal-Inbid.

Il-Pellegrinaġġ tar-Roti minn Ta' Pinu sal-Kapuċċini

Nhar is-Sibt 16 ta' Settembru, bhala parti mill-Festa tal-Madonna tal-Grazzja, li tiġi ċelebrata mill-komunità tal-Kapuċċini tal-Belt Victoria sar il-Pellegrinaġġ tar-Roti. Dan il-pellegrinaġġ li jaf il-bidu tiegħu fis-sena 2002, is-sena speċjali meta tfakkar il-50 anniversarju ta' l-Inkurunazzjoni tal-Kwadru Titulari, illum sar parti mill-programm tal-festa u li kulhadd ikun qed jistenna. Il-Madonna tal-Grazzja hi l-protettriċi taċ-ċiklisti. Bhal fi snin ta' qabel il-pellegrinaġġ beda mill-pjazza ta' quddiem is-Santwarju Nazzjonali tal-Madonna Ta' Pinu, biss minhabba li



bhalissa għaddej ix-xogħol fit-triq li mill-Belt Victoria tiehu lejn Ta' Pinu, il-pellegrinaġġ għadda mill-irhula ta' l-Għasri u taż-Żebbuġ fi triqtu lejn il-Belt Victoria. Mal-wasla tiegħu quddiem is-Santwarju tal-Madonna tal-Grazzja, il-Gwardjan Patri Joe Libreri O.F.M. Kap. bierek liċ-ċiklisti u qassam ukoll tifikira ta' l-okkażjoni.

Fuq: Il-preparamenti quddiem is-Santwarju Nazzjonali tal-Madonna Ta' Pinu qabel it-tluq lejn is-Santwarju tal-Madonna tal-Grazzja.

Xellug: Il-Gwardjan, il-Kapuċċin Patri Joe Libreri jidher waqt iċ-ċerimonja tat-tberik taċ-ċiklisti. F'dan ir-ritratt jidher jagħti tifikira ta' l-okkażjoni liċ-ċiklista *Antoine Buttigieg*.



Tberik ta' l-Istatwa tal-Madonna tal-Patroċinju fl-Għasri



Waqt il-Purċissjoni mill-Knisja ta' Kristu Salvatur għal din tal-Patroċinju, fl-Għasri.


Nhar is-Sibt 30 ta' Settembru, Mons. Isqof Mario Grech mexxa Konċelebrazzjoni Pontifikali fil-knisja ta' Kristu Salvatur, l-Għasri u wara bierek statwa tal-Madonna tal-Patroċinju, xogħol l-istatwarju Ghawdxi Alfred Camilleri Cauchi.

Hadet sehem l-orkestra *Stella Maris* taht id-direzzjoni ta' Mro. Carmel Grech.


Wara saret purċissjoni bl-istatwa tal-Madonna lejn il-knisja Bażilika tal-Patroċinju, li tinsab fil-Wied tal-Għasri. Statwa li ser tibqa' f'din il-knisja, magħrufa bhala tal-Patroċinju, għall-qima tad-devoti.

Il-Festa tal-Madonna tal-Patroċinju giet iċċelebrata l-Hadd, 8 t'Ottubru, f'din il-knisja Bażilika tal-Wied tal-Għasri, li bhala Rettur għandha lil Dun Ġużepp Zammit. Matul il-ġurnata, sar ċelebrazzjoni ta' quddies kull siegħa, mis-6.00 ta' filghodu, waqt li fl-4.30 ta' filghaxija, Mons. Isqof Mario Grech, mexxa Konċelebrazzjoni Pontifikali u għamel ukoll l-omelija ta' l-okkażjoni. Tkantat l-antifona u wara saret ċelebrazzjoni ewkaristika.



Lemin: Mons. Isqof Mario Grech jidher ibierek l-istatwa tal-Madonna tal-Patroċinju. Hdejh jidher ir-Rettur tal-Knisja Bażilika, Dun Ġużepp mill-Għasri.



Waqt it Tberik ta' l Istatwa tal Madonna tal-Patroċinju minn Mons. Isqof Mario Grech. Jidhru wkoll Fr Eddie Zammit, Segretarju Privat ta' Mons. Isqof Grech, (xellug) u Fr Joseph Zammit, Rettur tal-Knisja tal-Patroċinju, (lemin)



Steve Xuereb jirbaħ 'Il-Gostra' fix-Xlendi



Xellug: Paul Galea waqt il-Gostra u kompetitur iehor jipprova jitla' mal-habel. Fin-nofs: Steve Xuereb iqacċat il-bandiera u jirbaħ il-Gostra għall-ewwel darba. Lemin: Ir-Rettur tal-Knisja Dun Ġ.B. Cremona jipprezenta t-trofew lil Steve Xuereb rebbieh tal-Gostra



L-ewwel post għal Terence Galea fil-kompetizzjoni tal-habel

Steve Xuereb mir-Rabat Ghawdex irnexxielu jtemm id-dominju li kellu Paul Galea fil-logħba tal-Gostra li ta' kull sena tiġi organizzata fil-bajja tax-Xlendi f'Għawdex. Propju l-Hadd, 3 ta' Settembru, Steve Xuereb rebah lic-champion renjanti Paul Galea, titlu li kien ilu għandu għal aktar minn għoxrin sena.



Il-logħob fil-baħar reġa' ġibed lejn il-bajja tax-Xlendi numru kbir ta' nies biex jaraw dan l-ispettaklu li hu parti mill-festa tal-Madonna tal-Karmnu. Il-logħob beda fit-tlieta ta' wara nofsinhar bil-kompetizzjoni tal-habel. Logħba fejn il-kompetituri jixxabtu ma' habel vertikali minn ġol-baħar u wara jiddendlu ma' habel iehor orizzontali biex jippruvaw jilhq u jaqtghu wahda mill-bnadar mwahhla ma' l-istess habel. Dritt wara bdiet il-gostra fejn 7 parteċipanti hadu sehem. Flimkien maċ-champion renjanti u l-isfidant numru wiehed Paul Galea, ikkompetew hutu Renzo, George u Peter kif ukoll Steve Xuereb, Joel Portelli u Martin Xuereb. Mill-ewwel deher li l-isfida kienet ser tkun bejn tlieta jiġifieri bejn Paul, Steve u Joel. Wara li l-kompetituri naddfu b'saqajhom u b'idejhom kif setghu il-griz minn ma' l-arblu bdew aktar joqorbu lejn il-quċcata, fejn tkun mwahhla l-bandiera. Aktar ma beda jghaddi l-hin Paul, Steve u Joel aktar bdew jersqu viċin. Hawn Steve, f'attentat iehor minn

tiegħu, b'pass sod, dritt u mgħagġel wasal sa tarf l-arblu u qaċċat il-bandiera fost id-delirju tal-familjari tiegħu kif ukoll dawk kollha preżenti. Hawn ta' min isemmi li minkejja li ma rebaħx hu, Paul Galea wera ġest sportiv fejn applawda u feraħ lil Steve Xuereb li kien għadu kif ġie dikjarat iċ-*champion* il-ġdid tal-ġostru.


Wara kompli l-logħob bit-tigrijiet tal-għawm, *paddle boats* u *canoes* bil-partecipazzjoni ta' bosta tfal u żgħażaġh. L-attività giet fit-tmiem bil-prezentazzjoni tat-trofej lir-rebbieha mir-Rettur tal-knisja fix-Xlendi, Dun Giovanni B. Cremona, u Louis u Anġlu Attard ta' *Xlendi Pleasure Cruises*.

Il-logħob fil-baħar kien possibbli jsir grazzi għal għajjuna ta' hafna nies fosthom, il-Grupp Organizzattiv, Gordon Grech il-prezentatur, Jason tal-PA system, l-istaff tar-*Red Cross*, Louis Attard tax-*Xlendi Pleasure Cruises* u r-Rettur tal-Knisja Madonna tal-Karmnu tax-Xlendi.

Xellug: *Paddle Boats* tat-tfal mirbuha mill-koppja Miriana Xuereb u Noella Galea. **Fin-nofs:** Terence Galea jirċievi t-trofej ta' l-ewwel post fil-kompetizzjoni tal-habel. **Lemin:** Tigrija tal-canoes tat-tfajliet.



Erba' Abbatini Għawdxin għal servizz fil-Vatikan




Andrew Borg (lemin) jidher iżomm id il-Papa Benedittu XVI waqt l-udjenza li nżammet fis-Sala Papa Pawlu VI. Jidher ukoll Keith Vella (fin-nofs)

Andrew Borg u Keith Vella minn Victoria, Michael Tabone mill-Qala u Michael Bezzina mix-Xagħra, irritornaw lejn Għawdex wara esperjenza f'Ruma fejn taw is-servizz tagħhom bhala abbatini fil-Bażilika ta' San Pietru fil-Vatikan. Huma kienu jiffurmaw parti minn grupp ta' 19-il abbatini minn Malta u Għawdex li bejn l-10 u l-24 ta' Awissu servew bhala abbatini f'San Pietru matul il-quddies li jsir kuljum fil-ghodu kif ukoll fil-konċelebrazzjonijiet u fil-vespri tal-Festa ta' Santa Marija u tal-Hdud.

Barra mis-servizz liturgiku li taw, dawn l-abbatini kellhom l-opportunità li jżuru diversi postijiet storiċi u kulturali li għalihom Ruma hija famuża, fosthom il-Mużew Vatikan u l-Kappella Sistina, il-Bażilika prinċipali ta' Ruma, Fontana di Trevi, Pjazza Navona, il-Kolossew, Villa d'Este f'Tivoli, Villa Borghese. Il-familjari ta' dawn l-abbatini akkumpanjaw lill-abbatini f'Ruma bejn l-14 u l-21 ta' Awissu.

Però minn daqshekk okkażjonijiet li kellhom, tnejn partikolari kienu l-qofol tal-mawra tagħhom f'Ruma. L-ewwel wahda kienet iċ-ċerimonja tal-vestizzjoni ta' l-abbatini mill-Arċisqof Vittorio Lanzani fil-Cappella del Coro fil-preżenza tal-familjari tagħhom. L-oħra kienet waqt l-udjenza tal-Papa fis-Sala Papa Pawlu VI nhar it-23 ta' Awissu, fejn l-abbatini kellhom ix-xorti jiltaqgħu mill-viċin mal-Papa Benedittu XVI. Din bla dubju kienet esperjenza li żgur ma tintesa qatt minn dawn l-abbatini.




Mix-xellug għal-lemin: Dun Roberto Gauci, Michael Bezzina, Michael Tabone, Keith Vella, Andrew Borg u s-seminarista Daniel Grech. L-erba' abbatini flimkien ma' Dun Roberto Gauci u s-seminarista Daniel Grech wara iċ-ċelebrazzjoni tal-vestizzjoni fil-Cappella del Coro gewwa San Pietru.

L-Editor ta' "The Maltese Herald" f'Għawdex

L-editor tal-ġurnal tal-Maltin fl-Awstralja, *The Maltese Herald*, Lino Vella, nhar it-Tlieta 10 t'Ottubru għamel żjara ta' korteżija lill-Mons. Isqof Mario Grech, fil-Kurja Djoċesana, fir-Rabat, Għawdex.

Mons. Isqof Grech wera interess kbir fil-gazzetta *The Maltese Herald* u deher li japprezza hafna t-tagħrif u l-ispazju li din kull nhar ta' Tlieta tagħti lill-Gżira Għawdxija. Mons. Isqof ha l-opportunità sabiex jirringrazzja lid-dirigenti ta' *The Maltese Herald* ta' l-għajjuna li issa ilhom jagħtu lill-komunità ingenerali għal dawn l-aħħar 45 sena, holqa bejn l-emigranti sa mill-1961.



Lino Vella flimkien ma' Mons. Isqof Mario Grech, fil-Kurja Djoċesana.

iSpeaker illi jitwaqqaf dan l-uffiċċju u possibbilment fl-ahjar interessi ta' kulhadd jkun taht l-Uffiċċju tal-President ta' Malta, uffiċċju fejn ikun hemm persuna responsabbli li tiehu hsieb l-interessi ta' l-emigranti Għawdxin.

Għall-mistoqsija li saret lill-Mons. Isqof Grech, issa li kien mar l-Istati Uniti, meta kien behsiebu jżur l-emigranti fl-Awstralja, ir-risposta kienet li din iż-żjara li hi tant għal qalbu qiegħda fil-hsieb tiegħu u ssir ma' l-ewwel opportunità li jkollu, possibbilment fis-snin 2007/08.

Żjara oħra kienet dik lill-*iSpeaker* tal-Kamra tal-Parlament Malti, Anton Tabone, fejn bidlu l-veduti tagħhom ta' meta s-Sur Tabone kien żar l-Awstralja, meta dak iż-żmien l-*iSpeaker* ġa kellu l-ideja li jitwaqqaf f'Malta Uffiċċju għall-Emigranti ta' barra, iżda għalkemm saru xi attentati ma sar xejn konkret.



Lino Vella ma' l-*iSpeaker* tal-Kamra tar-Rappreżentanti, is-Sur Anton Tabone.

Qala International Folk Festival 2006 - inizjattiva originali!

Bejn il-5 u it-8 ta' Ottubru, ġiet organizzata l-ewwel edizzjoni tal-*Qala International Folk Festival*, mill-Kunsill Lokali Qala bil-kollaborazzjoni tal-*Menhir Qala Folk Group* u kumitat organizzattiv mwaqqaf apposta. Il-ftuh ta' din l-ewwel edizzjoni tal-*Qala International Folk Festival* kien nhar il-Hamis 5 ta' Ottubru, fir-rahhal tal-Qala, bil-*Menhir Qala Folk Group* jipprezenta lill-pubbliku ż-żifna 'Il-Ballata tal-Bjut' u spettaklu mill-*Astra Folk Group* tal-Belt Victoria, *Mnarja Folk Group* tan-Nadur, u l-*Folkloro Društvo VAL Piran* tas-Slovenja. Is-Sindku tal-Qala u *Chairman* tal-Kumitat Organizzattiv, Paul Buttigieg għamel diskors tal-okkażjoni bis-sehem tal-*comperes* s-Sinjorina Mary Xuereb u s-Sur Lelio Spiteri.



Il-Gruppi folkloristiċi skjerati fuq iż-zuntier tal-Knisja Arcipretali tal-Qala.

L-ghada l-Ġimgħa s-serata bdiet ukoll fis-7.30 ta' filghaxija, bis-sehem tal-Għaqda Folkloristika tal-Qiegha tal-Għarb, il-*Folkloro Društvo VAL Piran* tas-Slovenja u tal-*Menhir Qala Folk Group* tal-Qala. Hawn il-*compere* kien is-Sur Josef Abela. Ta' min isemmi li dawn iż-żewġ esibizzjonijiet kellhom isiru fis-sala taċ-Ċentru Ċiviku tal-Qala minhabba x-xita u temp ikrah.

Is-Sibt 7 ta' Ottubru kienet ġurnata ddedikata għal Malta fejn ingħataw spettakli ġewwa l-Belt Valletta fil-ghodu, organizzat mill-Kunsill Malti tal-Kultura u l-Arti bil-*compere* s-Sur Noel D'Amato, u f'San Ġiljan fil-ghaxija, mill-Kunsill Lokali San Ġiljan bil-gruppi folkloristiċi l-*Astra Folk Group* tal-Belt Victoria, *Folkloro Društvo VAL Piran* tas-Slovenja u dak tal-*Menhir Qala Folk Group* tal-Qala; imexxi s-serata kien is-Sur Charles Saliba. Fi tmiem is-serata s-Sindku ta' San Ġiljan is-Sur Peter Bonello qassam tifikriet lill-gruppi folkloristiċi prezenti.

Fl-ahhar ġurnata nhar il-Hadd fil-ghodu saret esibizzjoni oħra fil-Belt Victoria fi Pjazza t-Tokk mill-gruppi *Folkloro Društvo VAL Piran* tas-Slovenja u mill-*Menhir Qala Folk Group* tal-Qala. Wara nofsinhar fl-4.00, ttellgħet wirja ta' l-artiġanat fil-Pjazza San Ġużepp fil-Qala fejn gie esibit xogħol ta' bizzilla, rakkmu, pittura, ganutell, *cross stitch*, *stained glass*, eċċ b'akkumpanjament mill-mużiċisti u ż-żeffiena tal-*Menhir Qala Folk Group*.



Waqt wahda miż-żifniet mill-Grupp Folkloristiku 'Folkloro Društvo VAL Piran' tas-Slovenja.

Fl-ghaxija għall-ahhar serata ta' l-gheluq ta' din l-ewwel edizzjoni tal-*Qala International Folk Festival* kien hemm imexxi s-Sur John D'Emanuele, serata li bdiet ukoll fis-7.30 ta' filghaxija, fl-istess Pjazza San Ġużepp bl-isfond tal-Knisja Arcipretali tal-Qala, b'effetti ta' dwal speċjali u z-zuntier bhala

stage, bil-partecipazzjoni tal-gruppi kollha folkloristiċi li diġà hadu sehem fil-ġranet ta' qabel. Magħhom inghaqdu dawk tal-*Aurora Folk Group* tal-Belt Victoria u *Ta' Cangura Folk Group*, San Lawrenz. Fl-ahħar, il-Ministru għal Għawdex, Giovanna Debono, tat tifikira ta' dan l-avveniment lill-gruppi folkloristiċi kollha, Parroċċa Arċipretali tal-Qala, Ministeru tat-Turiżmu u Kultura, Kunsill Lokali Qala, Kunsill Lokali San Ġiljan, il-Kunsill tal-Kultura għal Għawdex, u l-Kunsill Malti għall-Kultura u l-Arti. Wara s-Sindku tal-Qala s-Sur Paul Buttigieg ippreżenta tifikira lill-Ministru għal Għawdex.

F'kelmtejn ta' l-okkażjoni s-Sindku Buttigieg sahaq dwar l-importanza li wiehed jippromwovi l-kultura, t-tradizzjonijiet, u l-folklor tal-gżejjer Maltin. Żied jghid illi dan il-festival kien lahaq l-iskop li għalih ġie organizzat u hu mistenni li dan il-festival jibqa' jsir ta' kull sena. Fl-ahħar is-Sur Buttigieg irringrazzja lil kull min ghen kemm finanzjarjament kif ukoll fl-organizzazzjoni sabiex seta' jittella' dan l-ewwel *Qala International Folk Festival*.

F'diskors ta' l-okkażjoni l-Ministru għal Għawdex Giovanna Debono fahhret l-inizjattiva tal-Kunsill Lokali Qala għall-organizzazzjoni ta' dan il-festival u heġġet lill-Kunsill oħrajn sabiex jorganizzaw avvenimenti kulturali simili. Hi saħqet dwar l-importanza li lkoll flimkien naħdmu sabiex it-tradizzjonijiet tal-gżira għawdxja nipromovuhom mhux biss bejnietna l-Maltin u l-Għawdxin imma mat-turisti li jżuru pajjiżna kif ukoll mar-residenti barranin li jghixu f'Għawdex.

Kif il-membri tal-gruppi folkloristiċi li hadu sehem kienu kollha skjerati fuq iz-zuntier tal-Knisja Arċipretali tal-Qala, tkanta 'live' l-Innu Malti mill-mużiċisti u l-kantanta tal-*Menhir Qala Folk Group*, is-sopran Ruth Portelli.

Bidu tal-Ministeru Pastorali ta' Fr. Ruben fiż-Żebbuġ



Nhar il-Hadd 15 t'Ottubru, Dun Ruben Micallef, ex-Editur tar-rivista tagħna, ta bidu għall-Ministeru Pastorali ġdid tiegħu bhala Arċipriet tal-Parroċċa ta' Santa Marija, iż-Żebbuġ, Għawdex.

Fit-3.30p.m. Dun Ruben ghamel viżta qasira fil-knisja parrokkjali tar-rahall tiegħu ta' Kerċem. Wara żar il-Knisja Katidrali fiċ-Ċittadella, fejn kien iservi għal dawn l-ahħar erba' snin. Imbagħad baqa' sejjer lejn ir-rahall taż-Żebbuġ, fejn hdejn il-Kazin tal-Banda Santa Marija sab jistennieh il-poplu Żebbuġi, li flimkien mal-Banda Santa Marija u l-Banda San Girgor, akkumpanjawh sa fuq iz-zuntier tal-knisja. Hawnhekk, f'isem iż-Żebbuġin, sar indirizz ta' merħba




mis-Sindku tal-Lokalità, is-Sur Charlie Saliba. Fr Ruben imbagħad intlaqa' hdejn il-bieb tal-knisja parrokkjali minn Mons. Isqof Mario Grech u mill-ex-Arċipriet, Kan. Noel Saliba.



Aktar tard Mons. Isqof Grech mexxa Konċelebrazzjoni Sollenni li fiha fada t-tmexxija tal-Parroċċa lill-Arċipriet Dun Ruben Micallef. Fi tmieim iċ-ċelebrazzjoni, l-Arċipriet il-ġdid kellew lill-ġemgħa miġbura dwar il-missjoni tiegħu fosthom.

Hadet sehem l-orkestra tal-parroċċa flimkien maż-żewġ korijiet "Santa Marija" u "Regina Angelorum".

Wara fi Pjazza l-Assunta sar riċeviment għal kull min kien preżenti u bis-sehem ukoll ta' Mons. Isqof Mario Grech.



INAWGURAT IL-MONUMENT F'ĠIEH IL-PAPA ĠWANNIPAWLU II

Rapport Speċjali mill-Kav. Joe M. Attard



Nhar is-Sibt tard fil-ghaxija, 14 ta' Ottubru 2006, il-President ta' Malta, l-E.T. Dr Edward Fenech Adami kixef il-Monument tal-bronż (*life-size*) f'ġieħ il-Papa Ġwanni Pawlu t-Tieni, xogħol l-iskultur u statwarju Ghawdx i-Kav Alfred Camilleri Cauchi u maħdum fil-Fonderija Chiurazzi ta' Napli fl-Italja. Il-Monument jinsab fil-bidu tat-Triq Papa Ġwanni Pawlu t-Tieni, Victoria, hekk kif tibda t-triq li twasslek lejn is-Santwarju tal-Madonna ta' Pinu fejn fl-1990 dan il-Papa Kbir kien qaddes fil-pjazza ta' quddiem il-knisja, fost folol kbar ta' Ghawdxin.

F'diskors li ghamlet Dr Monica Vella, *Chairperson* tal-Kumitat li għal dawn l-aħħar sena u nofs hadem fuq dan il-proġett, hija elenkat il-problemi li ltaqghu magħhom sakemm raw il-holma tagħhom issehħ u raddet ħajr lil dawk kollha li taw sehemhom u appellat biex l-Ghawdxin ikompli jagħtu d-donazzjonijiet tagħhom biex tingabar l-ispiza kollha.

Qabel għadda biex jikxef il-monument, li wara tbierek mill-E.T. Mons Isqof Mario Grech, il-President tar-Repubblika tkellem dwar il-kwalitajiet sbieħ u kbar li kellu dan il-Papa u l-esperjenzi tiegħu fil-laqgħat li kellu miegħu, kif ukoll dwar l-impressjonijiet tiegħu waqt li kien jinsab Ruma għall-funeral kbir tiegħu. Il-President Fenech Adami tkellem ukoll dwar it-tagħlim kbir li nsibu fl-enċikliċi u l-kotba li harġu mill-pinna tal-Papa Ġwanni Pawlu t-Tieni.

Iktar kmieni, fis-Santwarju Ta' Pinu, ġie pprezentat il-*premiere* bit-Taljan ta' l-Oratorio "*Il Cuore di Cristo*" , kitba ta' Mons Isqof Nikol Cauchi u mużika ta' Mro John Galea li dderieġa l-Orkestra Nazzjonali flimkien mal-*Chorus Urbanus* u s-solisti.

Iktar kmieni matul il-ġurnata, il-monument ittiehed minn fuq iz-zuntier tal-knisja ta' San Ġakbu fi Pjazza Indipendenza għall-post fejn kellu jitqiegħed iktar tard wara nofs inhar, akkumpanjat mill-"*Fanfara dei Bersaglieri*" ta' l-Italja magħrufin għall-ġirja tipika tagħhom li huma għamlu matul Triq ir-Repubblika. Kif il-monument wasal fil-post, saru diskorsi minn Dr Monica Vella u l-Ministru għal Ghawdex li t-tnejn li huma rringrazzjaw lil dawk kollha li taw sehemhom biex illum Ghawdex għandu dan il-Mafkar hekk sabiħ u li jixraq lill-Papa li kien żarna.

L-ghada l-Hadd fil-ghodu, Mons Isqof Nikol Cauchi, li fl-imghoddi ta l-appoġġ shiħ tiegħu b'risq din l-inizjattiva, qaddes quddiesa ta' radd il-ħajr fis-Santwarju Nazzjonali tal-Madonna ta' Pinu. Fl-omelija ta' l-okkażjoni huwa tkellem fit-tul dwar il-Papa Ġwanni Pawlu t-Tieni u l-ħtieġa u l-

importanza li ahna nimxu fuq it-tagħlim tieghu u nqieghduh fil-prattika. Kien Papa kbir li halla l-impatt tieghu f'kull pajjiż li żar anke fost dawk li ma jhaddnux l-istess twemmin nisrani taghna, tenna l-Isqof Emeritus. Mons Isqof tkellem ukoll dwar il-Polonja, pajjiż il-Papa, u qal li ma' kull pass li tmidd f'din l-art, tilmah xbihat u figuri tieghu fil-pjazez u t-toroq.

Fil-quddiesa hadet sehem is-sopran Rosabelle Pavia akkumpanjata fuq l-orgni minn Mro Stephen Attard. Fi tmien il-quddiesa Dr Monica Vella pprezentat plakka ta' tifikira bix-xbieha tal-Papa Pollakk lill-Isqof Cauchi, lii-Rettur tal-Knisja tal-Madonna ta' Pinu kif ukoll liż-żewġ solisti li animaw il-quddiesa.

Fil-ghaxija, għadd ta' Sindki Għawdxin qeghdu kuruni tal-ward fi hdan il-monument waqt li s-Sindku Noel Formosa, għan-nom ta' shabu, tkellem dwar l-esperjenza sabiha tieghu waqt laqgħa li kellu mal-Papa Pollakk.

Dawn l-attivitajiet kollha ġew fi tmienhom it-Tnejn fil-ghaxija, 16 ta' Ottubru, għeluq it-28 sena mill-hatra tal-Papa Gwanni Pawlu t-Tieni fuq il-katedra ta' Pietru. F'din l-okkażjoni sar kunċert mużikali mill-Kwintet



Island Brass waqt li Anton F. Attard u l-Kav Joe M. Attard qraw poeziji dwar dan il-Papa. Is-serata għalqet b'diskors qasir miċ-chairperson tal-Kumitat Monument Nazzjonali Papa Gwanni Pawlu t-Tieni, Dr Monica Vella, li raddet hajr lil kull min ta s-sehem tieghu biex dawn l-attivitajiet kollha setghu jintemmu b'wiċċ il-gid.





HILITE

HARDWARE STORE

FRANCO - BELGE


FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884

The Photoshop

Max Xuereb



1hr Photos

135 - APS - Digital

Prints from floppy, zip, CD, memory stick,
 smart/compact flash card, SD/XD cards,
 etc...

Fortunato Mizzi Street, Victoria,
Gozo - Malta.

Tel: (+356) 21557555, 21563403
 Fax: (+356) 21560141
 Mob: (+356) 99490588
 Email: kaiser@maltanet.net

www.photoshopmalta.com

Kummentarju (1)

Ic-Ċensiment tal-Quddies ta' Sena Ilu



Safejn iwassal il-messagg?

minn MONS. SALV GRIMA

Ir-rizultat kien ilu mistenni sakemm thabbar wara nofs Awissu, u propju kien bhal sajjetta fil-bnazzi. Kemm kemm ma kienx lahaq intesa u allura b'xi mod konna ghaddejnin b'mohhna mistrieh. Allavolja fl-eqqel tas-sajf ghamel hoss qawwi, anki fost dawk li l-inqas jipprattikaw ghax interessaw ruhhom huma wkoll. F'pajjiz kattoliku bhal taghna, ma tiskantax ghala ahbar bhal din qajmet ghagha shih...

Niftakar f'kummenti li kien ghamel Dun Benny Tonna lill-kleru Ghawdexi f'laqgha wara c-ċensiment li kien mexxa fl-1995. Kien qed jipprevedi tendenza ta' nuqqas ta' 11% fl-attendenza għall-gejjieni, kif fil-fatt gara, u allura konna digà' gejna avzati u msejha biex neżaminaw is-sitwazzjoni bil-ghan li nilqghu minn qabel.

Meta nharsu ftit lura lejn l-ahhar 10 snin, it-tmexxija fid-djoċesi ma baqghetx lura milli torganizza għadd ta' seminars, *rallies* jew kongressi, fosthom b'temi marbuta mal-liturgija. Ir-rizoluzzjonijiet u direttivi ohra, stampati għall-attenzjoni ta' kulhadd u biex jitwettqu fil-prattika, kienu hafna. Minnhom wiehed seta' jittama rizultat spiritwali ikbar, li anki jirrifletti b'xi mod fl-ghadd ta' dawk li jmorru għall-quddies tal-Hadd.



Fl-istess żmien il-Knisja kollha kienet medhija fiċ-ċelebrazzjonijiet tal-Ġublew il-Kbir tas-sena 2000, b'raba mal-misteru ta' Kristu u bi thejjiya mtawla anki dwar il-misteru ta' l-Ewkaristija. Iktar qrib taghna kellna wkoll is-sena ta' l-Ewkaristija mnedija mill-Papa Ġwanni Pawlu II, li propju ntemmet ftit granet qabel ic-ċensiment li sar f'pajjizna.

Dan kollu kien żmien providenzjali bi programmi ewkaristiċi, ċelebrazzjonijiet, pubblikazzjonijiet b'islen art twelidna u hidmiet ohra permezz tal-mezzi tax-xandir.

Jekk dan ma kienx żmien mohli, xorta tibqa' l-mistoqsija: Imma x'inhu jigrì? Faċli nwaħhlu f'ohrajn u nitfgħu t-tort fuq haddiehor. U iktar diffiċli li wiehed ihares lejn innifsu u jammetti li l-htija hija tiegħu wkoll, qabel ta' haddiehor. Iktar milli nintilfu fl-iskużi u fl-akkużi, hemm iktar lok għal eżami personali.

Ic-ċensiment ikkonċentra prinċipalment dwar l-attendenza għall-Quddies tal-Hadd, għalhekk marbut mal-misteri qaddisa tal-fidi nisranija. Din hija digà' realtà profonda għal kull min jiehu sehem fihom, mhux eskluzi minn ta' quddiem l-istess ministri ordnati li jippresiedu c-ċelebrazzjoni qaddisa.

Kull saċerdot jithejja b'formazzjoni akkademika u anki pastorali, iżda qabel kollox huwa msejjah bhala l-bniedem t'Alla. Din is-sejha ma tissarrafx f'termini ta' attivizmu ta' xi forma jew ohra, anki jekk biex jingħata lil hutu bnedmin f'attivitajiet fihom infushom tajba. Il-Papa Benedittu XVI iwissi spiss dwar din il-mentalità,

kemm fil-kotba tiegħu kif ukoll fil-messaġġi li jagħmel lill-kleru, għax is-sacerdot hu qabel kollox strument f'rabta fidila ma' Kristu.

Fid-dawl ta' dan, fih hafna x' tifhem kumment li ngħad dwar is-sacerdot u l-omelija. Meta din bdiet issir, is-sacerdot kellu bhala għajjnuna xi skema jew ktieb, imma illum qed ifittex li jinqeda bl-*internet* u faċli jinsa li l-aqwa thejjija tinkiseb f'riġlejn l-Ewkaristija, għajn ta' ispirazzjoni ewlenija biex tasal ahjar il-Kelma t'Alla. Minn hawn ukoll jitnissel id-dekor mehtieg biex tingheleb kull xorta ta' indifferenza li thalli impatt fuq dawk li jattendu l-quddiesa.

Iż-żmien u l-progress jahkmu fuq kulhadd. Iġibu magħhom tibdil xejn inqas fuq in-nisrani wkoll. L-għaġla tal-hajja qed twassal lil hafna biex iħossuhom li m'għandhom hin għal xejn. Mhix haġa kbira li lanqas għal Alla! Min-naħa l-oħra ironikament kemm qed jinstab hin għal komunikazzjoni u kuntatti bit-telefonija moderna. Il-bniedem intrikeb minn din it-tensjoni. Tgħid għalhekk mhux jibqagħlu mohħ ta' ġabra fil-knisja, waqt il-quddiesa jew waqt l-omelija? Għandna idea ta' dawk li ma kenux jissaportu fil-knisja għax ma jistgħux ipejpu! Ohrajn għax 3 kwarti twal wisq!

Ir-relazzjonijiet ġodda li mhux qed iħallu l-bniedem miġbur u fil-kalma hadu post l-aqwa relazzjoni m'Alla, kemm fil-ġranet tal-ġimgha u xejn inqas f'Jum il-Mulej, meta l-istedina titlob att ta' fidi f'Dak li wettaq magħna l-aqwa ġid. Għall-kuntrarju, xogħol il-bniedem qed jitqies

bhala ġid oghla u dak li kapaċi jipproduċi bil-hila tiegħu sar l-għan ewlieni ta' hajtu. Flok lejn Alla Kreatur, li lili għandu jrodd l-aqwa hajr u ġieħ, qed jitfa' harstu fuq il-kreazzjoni: l-idolu ta' żmienna. Jintilef is-sens tal-Hadd li Alla jisli fna biex nagħrfuh bhala l-Hallieq tagħna għal kulma għamel u jibqa' jagħmel għalina...

Hafna jtkellmu mill-htieġa ta' xi stil ta' festa. Iċ-ċelebrazzjoni ladarba qaddisa hija diġà festa, imma f'kuntest ta' fidi. Waqt li jibqa' lok għal suġġerimenti u għal iktar lajċi li jikkontribwixxu b'shem attiv filmisteri qaddisa, bl-ebda mod m'għandna nifhmu li nħalltu l-quddiesa ma' xi *entertaining activity*. Mhix is-soluzzjoni la għall-kategorija żagħżuġha u lanqas għal hadd. Minn dawn l-attivitajiet jeżistu kemm irridu, u jbiddu l-postijiet ukoll, u frattant l-iskop tagħhom xejn m'għandu x'jaqsam mal-valur u n-natura tal-quddiesa.

It-tishib f'kull quddiesa mhux għajr espressjoni ta' fidi nisranija li titlob li tkun wahda awtentika, iktar milli kemm ikollok ċirkostanzi mżewġin. Hija don t'Alla li la trid tibred u lanqas ma tinbidel f'xi forma ta' gosti, għax Kristu fil-quddiesa għandu dejjem il-kelma tiegħu x'iwasslilna. F'wieħed mill-kummenti tiegħu l-Papa Benedittu XVI appella ċar u tond: "*Oftentimes the popular Jesus is not the Jesus of Christianity. The popular Jesus makes no demands and never challenges us. But the Jesus of the Gospels is quite different, demanding and bold. The Jesus who makes everything OK for everyone is a dream, not a real figure*".

GRAZZI LILL-BENEFATTURI TAR-RIVISTA TAGĦNA


Minn qalbna rridu nirringrazzjaw lil 152 fost l-abbonati qarrejja regolari tagħna li wieġbu għall-appell ta' offerti liberi b'suffraġju għall-mejtin tagħhom f'novembru li għadda. Id-donazzjonijiet li waslulna telgħu b'kollox is-somma sabiħa ta' Lm873, li minnha ħallasna Ġimgha Quddies għall-Mejtin miktubin fil-listi; dan il-quddies sar fil-Knisja Ta' Savina, Victoria mit-13 sad-19 ta' Novembru, kif ukoll tliet ijiem Adorazzjoni Ewkaristika fl-istess knisja għall-bżonnijiet tad-donaturi u benefatturi tagħna. Thallsu wkoll mill-istess somma l-ispejjeż ta' din il-ħarġa ta' Novembru tar-rivista tagħna.

Waqt li napprezzaw kull għajjnuna li tagħtuna, inħeġġukom biex iġeddu l-abbonament tagħkom għas-sena 2007. Nixtequlkom wkoll il-Festi t-Tajba u kull barka u ġid mis-Sema.

Dun Anton Sultana, Ex-Amministratur

Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: Joseph Spiteri
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

MARATONA SPORTIVA B'RISQ L-ALBANIJA

“Ghin biex Trebbahna” kienet l-Maratona Sportiva li saret fis-Seminarju bil-ghan li tghin finanzjarjament lill-Missjoni Madonna ta' Pinu fdata f'idejn is-sacerdot Lawrenzjan Dun Manwel Cutajar fl-Albanija. Matul dawn is-36 siegħa ta' attività kontinwa ta' sports u talent, il-pubbliku ingenerli żar il-*Gym* tas-Seminarju waqt li ddeverta, ikkontribwixxa dik ix-xi haġa li tista' tant tagħmel differenza fil-hajja ta' hutna fl-Albanija. Żgur li l-ftit tal-hafna jghin lil dan is-sacerdot Ghawdexi biex ikompli sejjer bil-hidma tiegħu f'dan il-pajjiż li għal tant żmien kien taht il-hakma komunista.

Il-Missjoni “Madonna ta' Pinu” f'Mammuras hija l-missjoni li qegħda taħdem ma' l-ifqar fost il-fqar fl-Albanija fejn bhalissa qed isiru t-thejjijiet għall-bidu tal-proġett ta' centru soċjo-pastorali li sa jkun jinkludi knisja ddedikata lill-Madonna ta' Pinu. Diġà beda x-xogħol fuq iz-zona sportiva li tinkludi *ground tal-football* biex iż-żgħażaġħ ma jibqgħux jiġru fit-triqat. Din il-Maratona Sportiva tas-Seminarju qed tkompli tghin f'dan il-proġett u fil-Missjoni



ta' Dun Manwel Cutajar li halla lil rahal twelidu San Lawrenz biex jagħmel ftit tal-ġid f'pajjiż barrani bi problemi mhux żgħar li jinbtu ma' kull jum li jgħaddi.

Jekk thoss li l-Mulej ipprovdielek iktar milli għandek bżonn, dahhal idek fil-but u ibgħat il-kontribuzzjoni tiegħek lil *HSBC Account No: 071-131-106-001*. Ghadek fil-hin!

L-ORATORJU DON BOSCO JERĠA' JIFTAĦ IL-BIBIEN TIEGĦU: “ŻVILUPP TA' TALENTI U BINI TA' KARATTRU”



Dan huwa l-motto li bih l-Oratorju Don Bosco, Victoria qed jerġa' għal darb'ohra jagħti bidu għas-sena soċjali tiegħu 2006-2007.

Għat-tfal sal-Form 1, l-Oratorju qed joffri tagħlim tal-Kant, tad-Drama, laqgħat għall-abbatini, tagħlim tal-kitarra u anke taż-żfin. Għall-adolexxenti, jiġifieri tfal li jattendu t-Tieni u t-Tielet klassi fis-Sekondarji, sa jsiru laqgħat kemm għas-subien kif ukoll għall-bniet matul il-jiem tal-ġimgha apparti li dawn jistgħu wkoll jingħaqdu ma' tfal ohra tal-kategoriji li diġà semmejna. L-Oratorju jieħu hsieb jagħmel ukoll

laqgħat ta' formazzjoni u diskussjoni għal ġuvintur u tfajliet flimkien li jattendu r-raba' u l-hames klassi tas-sekondarja. Għall-istudenti l-kbar, dawk li jiffrekwentaw l-MCAST u l-Università, sa jsiru *Prayer Groups* li jkun jinkludu wkoll il-quddies ta' kull l-Ewwel Ġimgha tax-xahar fit-8.30pm. Għall-koppji żgħażaġħ issir laqgħa kull l-Ewwel Sibt tax-xahar li tibda bl-adorazzjoni u wara, quddies. Nhar ta' Sibt kull hmistax, issirilhom ukoll laqgħa ta' formazzjoni u diskussjoni.

Ta' kull nhar ta' Hadd wara nofsinhar, l-Oratorju Don Bosco joffri film għall-familja kollha u t-tombla lanqas ma tonqos.

Bhalissa qed isir xogħol ta' struttura w għalhekk kulhadd huwa mhegġeġ li jghin mill-ahjar li jista'. Dan huwa centru għall-familja kollha u lkoll ahna fid-dmir li nghanuh mill-ahjar li nistgħu - dan wara kollox, għall-ġid ta' uliedna stess.

VERSI RIFLESSIVI

Fl-okkażjoni tal-kxif tal-Monument Nazzjonali f'ġieħ il-Papa Ġwanni Pawlu t-Tieni - ir-Rabat, Għawdex - 14-10-2006

“ADDIO CAROL”

Mill-qalb harġet dit-tislima
Is-Sibt tard fit-tnejn t' April
Ġie bla ħniena l-bieb iħabbat
Il-mingell tal-mewt qalil.

U l'Ruma il-Belt qaddisa
Hasad lill-Papa Pollakk –
Ruhu sab għand is-Setgħani
Biex minnu dlonk jagħmel haqq!

Izda Ġwanni Pawlu t-Tieni
Minn hawn mar b'idejħ mimlija;
Dar id-dinja jagħti xhieda
B'kelma soda u qawwija.

Ma halliex il-Pinna rieqda
U il-Pulptu haddem shiħ,
Lill-Imgħallem xandar, perreċ
Ma' tad-dinja l-erba' rjeh.

Ma kienu xi bniedem imkabbar
Kellu kelma għal kulhadd;
Tbissima dejjem fuq fomm
U l-bibien m'għalaq f'wiċċ hadd.

Għamel hiltu biex iqarreb
Lil tant popli lejn xulxin;
Dejjem uza l-kelma t-tajba
Biex jarahom magħqudin.

Matul hajtu s-Sema mela
B'tant beati w qaddisin;
Tinsewxi illi fost dawn dahlu
Tlieta minn hutna Maltin!

Jekk itridu sserrħu raskom
Kemmi dal-Papa kien mahbub –
“Santo Subito” kienet l-għajta
Ta' eluf w eluf ta' qlub

Illu honqu l-Belt Eterna
Meta sarlu l-funeral
Li għalih kienu prezenti
Għonja, fqar, zghazagh u tfal.

Ġwanni Pawlu mar, halliena,
Issa jinsab fis-Smewwiet
Fejn hemmhekk hu mar jingħaqad
Ma' shabu kollha l-Papiet.

Ilkoll naqblu li dal-Papa
Għadda hajja ta' tbatija;
Safa orfni, sparaw fuqu,
Fl-isptar għadda kemmi il siegħa.

Hadem anke go bauleta
U bata taht in-Naziżmu;
Biex jistudja ried jinheba
'Mma farrak lill-Komuniżmu.

Hbieb ejjew lejħ issa nduru
Nitolbuh għall-Knisja tagħna
Sabiex postu dlonk jimtela
Waqt li jibqa' dejjem magħna.

O Mulej, ilqa' fi hđanek
Dal-qaddej umli w hanin,
Aghthi il-premju ta' dejjem
Għalkemm għad itulu s-snin.

U lilna li għadna hawn isfel,
O Mulej, la titlaqniex;
Ahna fragli, ta' spiss nogħtru
U allura, tinsiniex!

Kav. Joe M. Attard

LILL-ARĊIPRIET SAVER CASSAR

(Mexxej tal-Għawdxin fi żmien il-Frañċiżi)

Is-sliem għalik, Cassar, mexxej qalbieni,
li qalbek xejn ma qtajt fi żmien il-ġarab¹,
għonqok meddejt għax-xogħol għax kont ewlieni
biex tmexxi 'l ġensek fuq min lulu darab².

U 'l niesek ridtha li nazzjon tkun hieni
wara snin kbar li tulhom ġiddna³ karab;
li jkollhom isqof ħsibt minn żmien hekk kmieni,
meta haddieħor nesa, inkella harab.

U fuq l-egħdewwa qawwijin Frañċiżi
b'ħidmitek sfiqa inti ħriġt rebbieħ
u kien jixraqlek l-aqwa hajr u ġieħ.

'Mma l-ebda wiċċ ma tawk il-hajna⁴ Inġliżi,
u aktar u aktar insewxi ukoll l-Għawdxin,
nies li ma' huthom huma wisq berdin⁵.

Anton F. Attard

NOTI:

¹ fi żmien il-ġarab, fis-siegħa tal-prova.

² fuq min lulu darab, kontra minn wegħgħu għax ħabat għalih.

³ ġiddna, razzina.

⁴ hajna, ħżiena, makakki, brikkumi.

⁵ berdin, l-Għawdxin ma tantx huma rikonoxxenti lejħ nies kbar
li għexu Għawdex, hekk li minkejja dak kollu li għamel
għal għirithom, għal mijiet ta' snin l-Arċipriet Cassar
baqa' minsi u abbandunat.

TISLIMA

LIL ĠWANNI PAWLU II

Ĥajr irroddulek b'qalb mimlija ħrara,
Missier qaddis u mera tat-tjubija,
Għax int fit-triq tas-Sewwa lill-Insara
Mexxejt b'tagħlimek, b'għaqal u qlubija.

Rawk hafna ġnus fejn għoġbok tagħmel zjara,
Ġejt fostna wkoll, hawnhekk, f'din l-art Maltija
Għal darba tnejn u tas-smewwiet l-għamara
Zejjint bi Tliet Beati fil-qdusija*.

U bħalma meta żortna għalenija
Merħba tajniek fuq fommna bi tbissima,
Ergajna ltqajna llum fil-Gżira Għawdxija.

U kif bix-xieraq, biex ma tkunx minsija
Din imħabbatna lejħ, b'kull ġieħ u qima
Dal-mafkar noffru b'xhieda dejjemija.

Anton F. Attard

*Il-Beatu Ġorġ Preca
Il-Beatu Nazju Falzon
Il-Beata Adeodata Pisani

Bi tnejnija għall-Festa ta' Kristu Sultan u l-bidu ta' l-Avvent

MIN HU KRISTU GĦALIK?...

1. L-AKBAR PERSUNAĠĠ?

Arnold Toynbee kien storiku kbir. Ried jikteb il-biografija ta' l-iktar 500 persunaġġ importanti fl-istorja tad-Dinja.

Meta ppubblika l-ktieb wiehed ġurnalista staqsih: X'kienet l-opinjoni tiegħu?

Hu wiegħeb hekk:

“Meta bdejt din il-biċċa xogħol rajt quddiem ruxxmata persunaġġi. Izda bil-mod il-mod, kollha bdew jaqgħu, wiehed wiehed. Żmienhom kien għadda. Għemilhom kwazi ntesa.

BARRA WIEHED!

Dan donnu ż-żmien aktar isahħu u jkabbru!”

Il-ġurnalista staqsih “Għal min qed tirriferi?”

Toynbee wiegħbu: “Għal Ġesù Kristu!

Hu biss

- la jeqdiem,

- la jintemm,

- u lanqas jintesa!”

2. L-ISBAĦ ISPIRAZZJONI?

1. SOCRATE għallem għal 40 sena.

PLATO għal 50 sena.

ARISTOTILE għal 40 ohra...

ĠESÙ KRISTU ppriedka biss għal 3 snin. Izda t-tliet snin tiegħu hallew effett akbar mill-130 sena ta' l-aqwa għorrief tal-qedem.

2. **ĠESÙ** ma pitter l-ebda pittura.

Izda l-aqwa artisti u ġenji bħalma huma Raffaello, Michelangelo u Leonardo da Vinci hadu l-ispirazzjoni għall-kapulavuri tagħhom minn Kristu.


3. **ĠESÙ** ma kiteb l-ebda poezija.

Izda Dante u Milton u l-aqwa poeti tad-dinja ġew ispirati minn Kristu.

4. **ĠESÙ** ma kkompona l-ebda mużika.

Izda l-aqwa kompożituri, Hydn, Handel, Beethoven, Bach u Mendelssohn lahqu quċċata u milja tal-perfezzjoni tal-ġenju tagħhom fil-melodiji li holqu fl-innijiet, fis-sinfoniji u fl-oratorji li kkomponew f'ġieħu.

5. Kull qasam tal-għerf tal-bniedem staghna bil-kbir bl-ispirazzjoni għolja u divina ta' dak il-mastrudaxxa umli, **ĠESÙ TA' NAZARET.**



3. L-AQWA BENEFATTUR?

Il-vangeli jipprezentawlna lil Kristu bħala:

1. **“THE HEALER”**: It-tabib li jfejjaq (25% tal-Vangeli jipprezentawh bħala dak li jfejjaq mill-mard).
2. **“THE TEACHER”**: l-imghallem ta' Israel, kif sejjahlu Nikodemu.
3. **“THE FRIEND”**: Il-habib, kif narawh fil-grajja tal-qawmien ta' Lazzru.
4. **“THE LORD”**: Il-Mulej. Hekk sejjahlu Tumas: “Mulej tiegħi u Alla tiegħi.”

BAMBIN HELU BISS?

4. O ĠESÙ, KEMM INT SABIH!

Talba ta' Padre Antoine Chevrier

O KRISTU, KEMM INT SABIH, KEMM INT KBIR.

Aghmel li jiena, naghrfek, u nhobbok.

O **SBUHIJA INFINITA**, aghmel li jiena naghtik qalbi kollha.

O **DAWL**, itfa r-raggi tad-dinja tieghek fir-ruh tieghi, biex nista' naghrfek u nhobbok. Almenu aghtini çans li nitfa' harsti lej.

O **SHUBIJA** Infinita

Iftah **widnejja** bies nisma' kliem.

Iftah lil **mohhi** biex nifhem taghlimek.

Iftah lil **qalbi** biex niggustak.

O Kristu, Int il-Mulej tieghi, Int l-Imghallem wahdieni tieghi.

Tkellem o Ġesù, jien irrid nisma' kliem u nipprattikah għax naf li Kliemek ġej mis-Sema, għal kull wiehed minna, għal kull ġens u çiviltà.

Għax • INTI... il-Feddej tagħna!

• INTI... il-Hellies tagħna!

• INTI... kollox għalina!

- biex inkunu bnedmin denji u veri!

Irrid Nisma' l-Kelma tieghek, nimmeditaha, u nipprattikaha.

Għax Biss fi kliem hemm il-**HAJJA**, il-**FERH**, il-**PAČI** il-**HENA**.

Tkellem. Int biss il-Mulej u l-Imghallem tieghi.

Lil **hadd ma rrid nisma'**, hlief **LILEK BISS, MULEJ**.



5. O ĠESÙ, INTI KOLLOX!

Talba tal-Papa Pawlu VI

Ġesù Kristu, Mulej u Feddej tagħna,

• Int il-Bidu u **TMIEM** ta' kollox, l-Alfa u l-Omega.

• Int il-**Hajja** fil-milja tagħha.

• Int is-Sigriet ta' l-istorja.

• Int il-muftieh tad-destin tagħna.

• Int il-Medjatur, il-Pont bejn is-sema u l-art.

• Int per eçellenza Bin il-Bniedem, għax Int l-Iben t'Alla, etern u infinit. Int l-Iben ta' Marija, l-omm naturali tieghek.

Irrid inxandrek ma' kullimkien!

Irrid nsebbhek o Ġesù, mhux biss għal dak li Int fik innifsek.

Irrid inkabbrek u nhobbok għal dak li Int għalina, għal kull wiehed minna, għal kull ġens u çiviltà.

Għax • INTI... il-Feddej tagħna!

• INTI... il-Hellies tagħna!

• INTI... kollox għalina!

- biex inkunu bnedmin denji u veri!

6. L-AHĦAR KELMA?


Fl-awtobiofrafija tieghu "*Treasure in Clay*", l-Arcisqof Fulton Sheen għandu kwotazzjoni li tgħid hekk:

"Jekk taf lil Kristu

- ma jimpurtax li ma tafx hwejjeġ oħra.

Izda jekk ma tafx lil Kristu

- xejn ma jiswa li tkun taf il-hwejjeġ l-oħra."



“IL-HAJJA LITURGIKA TAN-NISRANI”

Katekesi Liturgika-Sagramentali

Kitba ta' I-E.T. Mons Nikol, Cauchi, Isqof Emeritus


Minn żmien għall-iehor ma waqafniex ingawdu mill-frott marbut mal-kelma miktuba ta' I-E.T. **Mons Nikol Cauchi**, Isqof Emeritu, bħalma dan l-ahħar għoġbu jgħaddilna f'idejna ktieb iehor permezz tal-*Lumen Christi Publications* fis-sensiela “Riflessi Liturġiċi”, bl-isem “**IL-HAJJA LITURGIKA TAN-NISRANI**”.

Fid-dahla u permezz ta' introduzzjoni ġenerali għall-hidma liturġika tal-Knisja, Mons. Cauchi jorjenta lill-qarrej qabel xejn lejn dak li hu ċ-ċentru u l-ghajn tal-hajja tal-komunità nisranija, li għandha l-qofol tagħha fil-Misteru ta' I-Għid.

Hija ċ-ċelebrazzjoni ewkaristika li qed tkun trattata fl-ewwel parti tal-ktieb u li tinkludi l-valur nisrani tas-sagrificċju kif preparat fl-Antik Testament u kif twestaq fil-milja tiegħu fil-Ġdid Testament. Il-qarrej isib tifsira sempliċi u fil-qosor ta' kull parti tal-quddiesa. Is-sagramenti l-oħra huma mfissra bl-istess mod waqt li għal kull wiehed hemm żieda ta' għadd ta' kummenti pastorali prattiċi li jappellaw lil kull min jipparteċipa fiċ-ċelebrazzjoni. Mons. Cauchi jispjega iktar fit-tul l-Ordni Sagri billi jdahħal l-ordinazzjoni ta' l-isqofijiet, tal-presbiteri u tad-djakni.

Ma jonqsux aspetti oħra marbuta, b'mod jew iehor, mal-hajja liturġika, bħalma huma s-sagramentali, is-sena liturġika, il-pjetà popolari u l-imġieba fil-knisja, ilkoll trattati fl-ahħar parti tal-ktieb.

Din il-pubblikazzjoni, b'ritratt fuq quddiem tal-Papa Benedittu XVI f'okkażjoni ta' benedizzjoni ewkaristika, għandha valur kateketiku għax twassal it-tagħlim kattoliku b'riferenza għall-Konċilju Vatikan II u għal dokumenti oħra reċenti tal-Maġisteru tal-Knisja, fosthom il-Katekiżmu tal-Knisja Kattolika. Hija ta' għajjnuna kbira mhux biss għaċ-ċelebrant li jippresiedi l-atti liturġiċi, imma għall-insara kollha li hafna drabi jkollhom okkażjoni jiehdu sehem fl-




amministrazzjoni tas-sagramenti, barra sintendi mill-istess quddiesa.

Dan il-ktieb huwa għodda prattika u sussidju li jkompli ma' dak li gie studjat u ppubblikat dwar il-liturġija fid-dokumenti sinodali ta' żewġ djoċesijiet. Iservi wkoll ta' gwida għan-nisrani li jrid jagħraf aħjar il-liturġija bħala valur ewlieni fil-hajja personali u parrokkjali u biex tinghata l-prijorità mehtieġa fost l-attivitajiet l-oħra li jiffirmaw is-sejha nisranija. Ma jonqosx li jkun ta' dawl biex jitwarrab tagħlim żbaljat jew superstizzjuż jew li jhawwad haġa m'oħra f'dak li għandu x'jaqsam mal-liturġija.

Kopji ta' dan il-ktieb (135 paġna) jistgħu jinkisbu mil-*Lumen Christi Media Centre*, Victoria, Ghawdex, jew mill-hwienet ewlenin tal-kotba reliġjużi bil-prezz ta' Lm2.50.

Mons. Salv Grima

Pellegrinaggi Mariani fil-Polonja





F'dawn l-aħħar snin l-Isqof Nikol Cauchi kemm-il darba kien wera x-xewqa tiegħu li jagħmel pellegrinaġġ Marjan lejn dik l-art li tatna lill-Papa Gwanni Pawlu II, il-Polonja. Din ix-xewqa ta' Mons Isqof ikkonkretizzat ruhha bil-pellegrinaġġ li organizza Dun Ġwann Sultana bejn is-26 ta' Settembru u l-4 t'Ottubru ta' din is-sena, u li fih hadu sehem kemm saċerdoti u kemm lajċi Għawdxin kif ukoll Maltin. Il-qofol tal-pellegrinaġġ tagħna kienu ż-żjajjar li għamilna lis-santwarji Marjani kif ukoll dawk il-postijiet marbuta mill-qrib mal-Papa Gwanni Pawlu II. Matul il-jiem tagħna fil-Polonja kellna akkomodazzjoni f'żewġ lukandi; l-ewwel jiem konna f'residenza li tagħmel parti mill-kumpless tas-Santwarju tal-Hniena Divina ta' Alla u l-aħħar granet konna f'lukanda f'Czestochowa ftit metri bogħod mis-Santwarju ta' Jasna Gora. Peress li ż-żewġ postijiet kienu qrib hafna taż-żewġ santwarji li semmejna, ilkoll kemm ahna, minn mument għall-iehor stajna' nżuruhom. Dan kompli jgħin dejjem iktar fil-ġabra u l-atmosfera ta' talb mitluba propju min-natura ta' pellegrinaġġ reliġjuż.

Żjara f'raħal twelid Carol Wojtyła

Mhux il-bogħod hafna mis-Santwarju tal-Hniena Divina ta' Alla hemm ir-raħal ta' Wadowice, il-post fejn twieled u għex it-tfulija tiegħu Carol Wojtyła qabel ma mar joqgħod flimkien ma' missieru fi Krakowja. F'dan ir-raħal żorna id-dar fejn kienet tgħix il-familja Wojtyła kif ukoll il-knisja parrokkjali fejn tghammed u għal xi żmien ha sehem mill-qrib u attiv it-tfajjel Carol. Id-dar li fiha għex it-tfulija dak li kellu jkun il-Papa Ġwann Pawlu II kienet ftit il-bogħod mill-knisja parrokkjali, dar żgħira bi ftit kmamar iżda b'dak kollu meħtieġ għat-

trobbija tal-familja. Ftit huma l-affarijiet li għadhom miż-żmien it-tfulija taċ-ċkejken Carol, iżda l-kmamar huma mimlija b'oggetti li jfakkru l-hajja tal-Papa Ġwann Pawlu II, kemm bhala saċerdot, imbagħad Isqof, Kardinal u Papa. Għal min qara l-hajja tal-Papa Ġwann Pawlu II jaf li din id-dar ma kelliex ix-xorti tgawdi l-preżenza fit-tul tal-membri tagħha; dan għaliex omm Carol mietet meta hu kellu biss disa' snin u huh Edmundo mietet meta hu kellu tnax-il sena. Tassew li t-toroq ta' Alla m'humiex it-toroq tagħna l-bnedmin.

Matul il-granet li għamilna fil-Polonja kellna x-xorti wkoll inżuru ċ-ċimiterju militari fejn hemm midfuna l-familja kollha ta' Carol Wojtyła, kif ukoll xi whud miz-zijiet tiegħu. Kif tidhol dan iċ-ċimiterju ssib monument tal-Papa Ġwann Pawlu II għarkupptejh u tahtu id-dati



Il-grupp f'Wadowice, raħal twelid Carol Wojtyła



Il-grupp tal-pellegrinaġġ Marjan qrib l-qabar tal-familja Woytyla fiċ-ċimiterju militari

ta' kull darba li żar dan il-post bhala Papa biex jagħti tisluma u jitlob għall-għeżież tiegħu.

Kif tidhol fil-knisja parrokkjali fuq in-naħa tax-xellug hemm miżmum b'għożża kbira l-fonti tal-magħmudija li fih kien mghammed Carol kif ukoll kopja tal-paġna mehuda mill-ktieb tar-reġistrazzjoni tal-magħmudija li tixhed din il-grajja hekk importanti fil-hajja ta' kull nistrani. L-aħħar xogħol li sar f'din il-knisja kienet il-pittura tas-saqaf. Is-sugġetti impittra huma t-temi li tratta l-Papa Ġwanni Pawlu II fl-enċikliki li kiteb.

Il-Katidral ta' Wawel - l-identità ta' Nazzjon

Il-Katidral ta' Wawel jinsab fuq l-gholja żghira ta' Wawel. Biex wiehed ikun jista' jifhem l-importanza ta' dan il-katidral wiehed irid ikun jaf xi ffit l-istorja tal-Polonja. F'dan il-katidral hemm midfuna hafna mir-rejjiet u rgejjen li għal żmien twil kienu jmexxu lill-Polonja, kif ukoll hafna mill-Isqfijiet li servew id-djoċesi

ta' Krakowja. F'nofs dan il-katidral hemm l-altar u r-relikwiji ta' San Stanislaus, Isqof u martri, il-Patron tal-Polonja. Fuq in-naħa tal-lemin hemm xemgħa votiva mogħtija mill-Papa Ġwanni Pawlu II li fis-6 ta' Gunju 1979 kien mexxa quddiesu fl-okkażjoni tal-900 sena mill-anniversarju tal-martirju ta' l-isqof San Stanislaus. Kien f'dan il-Katidral li s-saċerdot Carol Woytja kien ġie ikkonsagrat Isqof u kien hawnhekk ukoll li fil-kripta ta' San Leonardo, fit-2 ta' Novembru Dun Carol kien għamel l-ewwel quddiesu solenni tiegħu. F'dan il-katidral ukoll hemm midfuna r-regina qaddisa San Jadwiga li hija tant maħbuba mill-Polakki għall-imhabba u l-karità li kellha lejn il-poplu Pollakk. Dan il-katidral matul in-nisġa taż-żmien kien sejha kontinwa biex il-poplu Pollakk iħares l-identità tiegħu. Nafu li saħansitra għal xi żmien il-Polonja kienet imneħħiha mill-karta ġeografika, jiġifieri ma kinietx għadha teżisti bhala nazzjon, iżda minkejja it-taqlib u t-tbatijiet li għadda minnhom in-nazzjon Pollakk hu baqa' dejjem iżomm l-identità tiegħu ta' poplu billi ħares il-fidi, il-kultura u l-lingwa tiegħu.

Is-Santwarju tal-Hniena Divina ta' Alla

Dan is-Santwarju wkoll għandu rabta mill-qrib mal-Papa Ġwanni Pawlu II. Meta kien għadu żagħżuġ u għamel xi żmien jahdem fil-minjiera u kien jgħaddi propju minn quddiem din il-knisja huwa kien jidhol jagħmel vista. Fil-fatt meta kkonsagra is-Santwarju ġdid u kbir tal-Hniena Divina ta' Alla, il-Papa osserva "min qatt kellu jgħidli li propju f'dak il-post fejn jien kont nidhol nagħmel vista, kien sejjer jinbena Santwarju kbir u li kelli x-xorti nikkonsagrah jien bhala Papa."

Barra dan is-Santwarju kbir li semmejna, li huwa binja ta' l-aħħar snin, hemm knisja żghira fejn hemm espost il-kwadru tal-Hniena Divina ta' Alla u fejn hemm il-fdalijiet tal-qaddisa Suor Fawstina Kowalska. F'din il-knisja is-sorijiet ta' kull fil-ghodu jkantaw is-salmi u wara jkun hemm quddiesu bil-partecipazzjoni ta' dawn is-sorijiet. Kull min ikollu x-xorti jassisti għal xi wiehed minn dawn il-mumentanti barra mill-gost li jiehu jisma' l-kant ta' dawn



Quddiem il-Katidral ta' Wawel



Is-Santwarju ta' Jasna Gora

is-sorijiet, josserva wkoll kemm ghandhom vokazzjonijiet ta' tfajliet żgħażaġh għal hajja reliġjuża.

Barra dawn iż-żewġ Santwarji hemm ukoll kappella żgħira tas-Sagrament li tkun miġtuha l-hin kollu. Anke hawn wiehed jibqa' mmeraviljat bil-preżenza ta' hafna żgħażaġh u għarajjes li jifrekwentaw din il-kappella u li jgħaddu xi hin quddiem il-preżenza ta' Gesù Sagramentat.

Is-Santwarju ta' Jasna Gora - il-qalb ta' nazżjon


Fis-Santwarju ta' Jasna Gora hemm il-kwadru mirakoluż tal-Madonna s-Sewda, Omm Alla. Il-pittura tal-kwadru li hemm il-lum mhix dik oriġinali peress li dik oriġinali bdiet tinqala' u tispicċa. Il-patrijiet hasbu li jagħmlu restawr shih billi jpitru mill-ġdid x-xbieha fuq ix-xbieha li kien hemm qabel. It-tradizzjoni tattribwixxi din ix-xbieha lill-Evangeliista San Luqa.

Il-Madonna ta' Jasna Gora hija r-Regina tal-Polonja, titlu li kien taħa l-istess Re tal-Polonja u għalhekk ta' kull fil-ghodu għadha ssir iċ-ċerimonja kommoventi li fiha tithabbar il-miġja ta' din ir-Regina billi jindaqqu diversi strumenti u jitnehħa minn quddiem il-kwadru il-velu tal-fidda li jkun jgħattiha. Fuq wiehed mill-ġnub fejn hemm imqiegħed dan il-kwadru hemm il-warda tad-deheb li ta l-Papa Gwanni Pawlu II lil dan is-Santwarju. Dan huwa simbolu ta' l-oghla ġieħ li jista' jingħata Santwarju Marjan. Fuq in-naħa l-oħra hemm il-faxxa li kien liebes il-Papa Gwanni Palwu II ma' qaddu meta kien sar l-attentat fuq hajtu fi pjażza San Pietru. It-terħa tidher imċappsa bid-demmm.

Mas-santwarju hemm ukoll mużew fejn hemm miżmuma r-rigali prezzjużi li hafna Papiet, slaten u mexxejja ta' stati u nies oħra magħrufa u m'humieħ għamlu lir-Regina tas-sema u ta' l-art. Meta wiehed iżur dan is-Santwarju ma jistax ma jibqax impressjonat bid-devozzjoni kbira li l-Pollakki għandhom lejn il-Vergni Marija.

Il-Kalvarja Zebrzydowska

Dan huwa post ta' devozzjoni kbira imfittex mill-Pollakki kollha b'mod partikolari matul iż-żmien tar-Randan u b'mod partikolari fil-Ġimgħa l-Kbira kif ukoll matul il-jiem tal-festa ta' l-Assunta. Dan il-post huwa msejjah "Kalvarja" għaliex fih insibu replika fiċ-ċokon ta' dawk il-knejjes li jinsabu fl-Art Imqaddsa. Fil-fatt dan kien



Is-Santwarju Marjan ta' Piekary Slaskie

inbena peress li ma kienx possibbli għal hafna li jagħmlu vjaġġ fl-Art Imqaddsa kemm minħabba il-periklu li kien hemm, kif ukoll minħabba raġuni ta' finanzji.


Marbutin ma' dan il-post hemm żewġ grajjiet helwien mill-hajja tal-Papa Ġwanni Pawlu II. Meta ta' disa' snin Carol tilef lil ommu, missier kien hadu f'wiehed mill-artali tal-ġenb tal-Knisja prinċipali, resqu quddiem kwadru tal-Madonna u qallu: "Mil-lum 'il quddiem din hi Ommok!" Il-grajja l-oħra hija marbuta ukoll mat-tfulija ta' Carol. Matul il-Ġimgħa Kbira f'dan il-post jagħmlu l-pageant tal-passjoni ta' Kristu. Carol kien baqa' hafna impressjonat bir-reċitazzjoni tal-persunaġġ ta' Kristu. Izda wara ftit hin l-istess Carol kien baqa' skandalizzat għax waqt li kien hierieg ra lill-attur li hadem ta' Kristu f'hanut jixrob il-birra. Dar fuq missieru u qallu: "Pa, mela Kristu jixrob il-birra." Kemm tassew irridu noqogħdu attenti biex ma nagħtux skandlu liċ-ċekjknin.

Żorna santwarji oħra Marjani bħal dak ta' Piekary Slaskie kif ukoll postijiet oħra marbuta mill-qrib mal-hajja tal-Papa Ġwanni Pawlu II fosthom il-belt tal-Krakowja.

Kienet esperjenza profonda meta żorna l-kamp tal-konċentrament ta' Auschwitz Birkenau, fejn gie matul il-Qaddis Martri Patri Massimiliano Kolbe. Wiehed jista' jmiss b'idejħ l-atroċitajiet li wettqu n-Nazisti. Veru li meta wiehed jidhol u jara kif id-dinjità umana kienet hekk imkasbra u mirfusa jista' b'għaġeb kbir josserva "fejn kien Alla meta kien qed isehħ dan kollu?" Izda quddiem il-miżerji kollha li wettaq il-bniedem hassejtni li tassew għandi għax nosserva "Fejn jista' jasal il-bniedem mingħajr Alla!"



Waqt iż-żjara fil-kamp tal-konċentrament ta' Auschwitz



Arkivju Nazzjonali Għawdex

Għawdex 300 sena ilu




Pagna mill-Arkivju Nazzjonali -148

Ricerka ta
Joseph Bezzina
© 2006

Il-Legat taż-Żwieġ tal-Fqar

Id-dokument numru mija tmienja u erbghin li qeghdin nipublikaw f'din is-sensiela ta' pagni mill-Arkivju Nazzjonali ta' Għawdex hu dwar l-amministrazzjoni tal-legat taż-żwieġ magħruf bhala *tal-fqar* għas-sena 1706-1707. Jinsab reġistrata fid-disa' volum ta' l-Acta ta' l-Universitas Gaudisii, il-Gvern Reġjunali ta' Għawdex fi żmien il-Kavallieri ta' San Gwann (1530-1798), manetta (1706-1707), folju 8r (NAG, UG, Acta, 9/1706-1707, f. 8r).



Dan il-legat *tal-fqar* ġa ktibna fuqu darbtejn oħra f'din is-sensiela (ara numri 117 u 118). Kien amministrat u reġistrat b'mod l-iktar preċiż minn sena għall-oħra u dan juri li l-Università kienet tagħtih certa importanza. Jissejjah *tal-fqar* għax kien jingħata lil xi xebba fqira li ma kellhiex dota biex tizzewweg. U x-xebbiet fqar, tliet mit sena ilu, kienu l-maġġoranza.

Ix-xebba kienet tintgħażel *per ballotte*, bix-xorti, u kienet tittella' xebba fqira darba fis-sena. Min jaf dawk il-fqar xewqana għaž-żwieġ kemm wegħdi kienu jagħmlu lill-qaddisin biex ix-xorti tmis lillhom.

Il-fondi ta' dan il-legat *tal-fqar* kien geġ minn hames sorsi. Din hi t-traskrizzjoni tad-dokument bil-lista tas-sorsi:

Entrate che l'Università da ogni anno per il maritaggio di povera zitella, che per ballotte gli haveva trovata la sorte dovute dalli infrascritte persone, cioè -

- Alessandro Farrugia di Giulio per conto enfiteutico della clausura Ta' Siech e targa: scudi quattortici
- Antonio Stellini deve per censo enfiteutico delle terre ta' Sannat: Scudi sei, e tari sei
- La moglie di Mastro Domenico Galia successore di Gio Maria Bonnici deve per censo enfiteutico di una casa nel Rabato; Scudi uno, e tari otto

- Gio Maria Xerri di Stefano in luogo di Domenico Attard per una casa nel Rabato: tari tre
- Paolo Camilleri di Domenico per censo Bullale di Scudi venti cinque capitale a tari otto per cento, deve: Scudi due.

L-ikbar dhul, erbatax-il skud, kienu minn ċens fuq biċċa raba' msejha ta' Sieg it-Targa. Dan ir-raba' jiġi 'l isfel mill-knisja tal-Madonna tal-Patroċinju, limiti ta' Wied il-Għasri. Tliet mit sena ilu, dan ir-raba' kien f'idejn Xandru Farrugia.

Dhul iehor ta' sitt skudi u sitt irbieghi kien minn ċens fuq biċċa raba' msejha Ta' Sannat. Dak iż-żmien kien f'idejn Toni Stellini.

Skud u tmien irbghajja kien dhul minn ċens fuq dar ir-Rabat, Għawdex. Iċ-ċens kienet thallsu l-mara ta' Mastro Dumink Galia, bhala werrieta ta' Ġannmarija Bonnici.

Ir-raba' dhul ta' tliet irbghajja kien minn ċens fuq dar oħra r-Rabat. Dan kien ihallsu Ġannmarija Xerri. Ta' min jinnota li fid-dokument, ir-Rabat hi darba miktuba b'b wahda, u darba bi tnejn.

L-aħhar dhul kien ta' żewġ skudi fuq somma mislufa lil Karlu Camilleri bin Dumink.

It-total tad-dhul kien jitla' għal 24 skud u hamest irbghajja (qrib 5). Dak iż-żmien paga ta' sittin skud fis-sena kien ikkunsidrat dhul tajjeb. Din id-dota għalhekk kienet toqrob lejha paga ta' madwar hames xhur.



HOME STYLE

• Ceramics • Chandeliers • Appliances
• Furniture • Carpets

Guzepp Labre Str., Pjazza Kennedy, Victoria, Gozo
Tel: 21 552099 Fax: 21 561438 Mob: 9942 0520
Web Site: www.homestylegozo.tk



IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(L-ERBATAX-IL PARTI)

IL-KULT TA' L-EWKARISTIJA

Dan il-kult li taghti l-Knisja jikkonsisti qabel xejn u fuq kollox, fl-adorazzjoni ta' Kristu, l-Iben t'Alla haj, preżenti fl-Ewkaristija. "Il-Knisja – jghidilna l-Papa Piju XII, fl-enciklika "Mediator Dei" - sa mill-origini tagħha, adurat il-Ġisem ta' Kristu, taht l-ispeċi ewkaristiċi li fihom verament, realment u sustanzjalment il-Ġisem u d-Demm, flimkien mar-ruħ u d-divinità tas-Sinjur tagħna Ġesù Kristu."

Fl-enciklika "Mysterium Fidei", tal-Papa Pawlu VI, n. 56 naqraw "Il-Knisja Kattolika dejjem tat u tibqa' taghti l-kult tal-adorazzjoni, li għandu jinghata lill-Ewkaristija, mhux biss waqt il-quddiesa, iżda wkoll barra miċ-ċelebrazzjoni tagħha, billi thares b'għożża kbira l-ostji kkonsagrati, meta tippreżentahom lill-insara biex b'sollennità kbira jivvenerawhom u tohroġ bihom f'purċissjoni."

Il-Knisja Kattolika tghallem li l-Ewkaristija għandha tinghata l-oghla għamla ta' qima jiġifieri l-qima ta' adorazzjoni jew "latría" li hija dik il-għamla ta' qima li tmiss lil Alla wahdu. Dan it-tagħlim tal-Knisja u d-drawwa, li kellha sa mill-bidu tagħha li tadura l-Ewkaristija huma l-konsegwenza ta' żewġ veritajiet rivelati: (i) li Ġesù Kristu, għad li huwa bniedem, imma huwa wkoll Persuna Divina, u għalhekk jisthoqqlu l-qima li tinghata lil Alla; (ii) li Ġesù Kristu huwa realment preżenti fl-Ewkaristija, hekk li nistghu ngħidu li l-Ewkaristija hija Kristu.

L-adorazzjoni ewkaristika

Fil-Kredu tal-Papa Pawlu VI, nistqarru li: "huwa dmir tassew helu għalina, li nagħtu għieh u nqimu fl-Ostja Mqaddsa, li jaraw għajnejna, il-Verb Inkarnat innifsu li għajnejna ma jistgħux jaraw, u li bla ma jhalli s-Sema, sar preżenti quddiemna".

Fl-ittra apostolika tiegħu "Mane nobiscum Domine", tas-7 t'Ottubru 2004, il-Papa Ġwanni Pawlu II (n.18) dwar l-adorazzjoni ewkaristika jikteb: "Ejjew nibqgħu fit-tul

gharkubtejna quddiem Ġesù preżenti fl-Ewkaristija, fil-waqt li npattu permezz tal-fidi u l-imhabba tagħna għat-traskuraġni, għan-nuqqas ta' hsieb u saħansitra għall-offiżi li jsiru lis-Salvatur tagħna, f'hafna partijiet tad-dinja. Ejjew indaħhlu aktar fl-adorazzjoni, il-kontemplazzjoni personali u komunitarja tagħna, billi ninqdew ukoll b'sussidji ta' talb, dejjem mibnija fuq il-Kelma t'Alla u mżewġa bl-esperjenza ta' tant bnedmin mistiċi kemm ta' l-imghoddi kif ukoll moderni."

L-adorazzjoni mogħtija lil Alla hija wiehed mill-atti ewlienin tar-Reliġjon Nisranija. Kristu stess jgħallimna dan id-dmir, u l-mod kif għandna nwettquh: "Hemm miktub, lill-Mulej Alla tiegħek għandek tadura u lilu biss taqdi" (Mt.4,10); "Alla huwa spirtu u dawk li jadurawh, għandhom jadurawh fl-ispirtu u l-verità" (Ġw.4,24).

Din l-adorazzjoni għandha ssir, qabel xejn, bil-hegga kollha li jqanqal fina l-Ispirtu t'Alla, kif jghidilna San Pawl: "Nitlob bl-ispirtu, imma nitlob b'moħhi wkoll, inkanta s-salmi bl-ispirtu, imma nkanta b'moħhi wkoll" (I Kor.14,15). Din l-adorazzjoni għandha ssehħ ukoll fil-verità, jiġifieri tkun imsieħba mal-fidi, għaliex ix-xewqat spiritwali ftit jiswew quddiem Alla, jekk ma jkunx hemm vera fidi, "Min jitlob – jghidilna l-Appostlu San Ġakbu – ha jitlob bil-fidi, mingħajr ma jithasseb xejn, għax min jithasseb ikun jixbah lill-mewġ tal-baħar imqalleb mir-riħ" (Ġk.1.6). Jehtieg fuq kollox, li l-adorazzjoni tkun sinciera, jiġifieri mhux qima minn barra biss, iżda tkun geġja mir-rieda li nagħrfu 'l Alla, bhala Sid tas-Smewwiet u l-art u li nagħmlu hilitna biex inwettqu r-Rieda tiegħu. Sidna Ġesù, wissiena dwar dan meta qalilna, "Meta titolbu tkunux bħal ta' wiċċ b'iehor, għax dawn iħobbu joqogħdu jitolbu fis-sinagogi u f'salib it-toroq, biex jidhru quddiem in-nies" (Mt.6.5).

Fl-Ewkaristija ahna naduraw lil Kristu, l-Iben t'Alla li sar bniedem biex jifdina, li filwaqt li qiegħed bil-ġisem



glorjuż tiegħu fis-sebh tal-Missier fis-smewwiet, jinsab ukoll preżenti kollu kemm hu fl-Ostja Mqaddsa. Din il-verità ma naslux għaliha bir-raġuni tagħna u l-anqas insibuha f'ebda ktieb tax-xjenza, iżda tghallimhielna l-Fidi Kattolika u min irid jibqa' fil-għaqda mal-Knisja, jehtieg li jemminha u jistqarrha. Hija fidi mibnija fuq il-kelma ta' Kristu, kif inkantaw fil-għanja ta' San Tumas d'Aquino:

*"L-ghajn, l-idejn, it-toghma, lilek ma jhossux
Izda biss b'li smajna ghala ma nemmnux.
Nemmen li qalilna l-Iben tal-Mulej
Xejn m' hu iżjed minnu, minn kliem il-Feddej.*

Fis-Sema, Kristu jinghata "t-tifhir u l-gieħ, u l-glorja u l-hakma għal dejjem ta' dejjem" (Apok.5,13) mill-angli u mill-erwieh tal-qaddisin. Fuq din l-art, l-Iben t'Alla mohbi fl-Ewkaristija, jirċievi l-qima ta' l-insara li jemmnu fih u li jhobbuh. L-adorazzjoni ewkaristika, għalhekk hija mhux biss att ta' qima lejn Kristu, iżda wkoll att ta' mhabba dovuta lejha, għax kif jghallimna Missierna San Pawl, "Min ma jhobbx lil Kristu, ikun mishut" (I Kor.16,22).

Din l-adorazzjoni hija fl-ahharnet att ta' tpattija għal dawk li fi Kristu ma jemmnux, jew dawk li għad li jemmnu fih, iżda fil-hajja tagħhom jagħtu biss importanza żgħira Lilu u lit-tagħlim Tiegħu, u aghar ukoll dawk li jaslu

sahansitra sabiex joffenduh bid-dagħa tagħhom.

Mill-kult tal-adorazzjoni mal-mixja taż-żmien, tnisslu u kibru fost l-insara għamliet varji ta' qima lejn l-Ewkaristija barra mill-quddiesa, bħal ma huma l-qima lil Gesù fit-tabernaklu, il-vizta lil Gesù Sagramentat, l-espożizzjoni sollemani, il-barka bis-Santissmu Sagrament, il-proċessjonijiet ewkaristiċi, l-kongressi ewkaristiċi eċċ. Dawn huma drawwiet qaddisa, ta' min ifahharhom u jiehu sehem fihom.

Kif ifakkarna l-Papa Ġwanni Pawlu II, fl-enċiklika "Ecclesia de Eucharistia" (n.10) "l-adorazzjoni tas-Santissmu Sagrament għandha sehem mill-iktar importanti fil-hajja ta' kuljum ta' l-insara u ssir għalihom għajn ta' qdusija li ma taqta' qatt."

L-adorazzjoni ewkaristika, skond it-tradizzjoni tal-Knisja tesprimi ruhha b'diversi modi, fosthom:

- (a) il-vizta sempliċi lis-Santissmu Sagrament mqiegħed fit-tabernaklu; f'laqgħa qasira ma' Kristu li tiehu għamla ta' talba fis-skiet, ispirata mill-fidi fil-preżenza tiegħu;
- (a) l-adorazzjoni quddiem is-Santissmu Sagrament espost, skond in-normi tal-Liturġija, fl-ostensorju jew fil-pissidi, u din l-adorazzjoni tista tkun mtawla jew anki għal żmien qasir;
- (b) l-adorazzjoni perpetwa, bħal dik tal-Kwaranturi u f'forom ohra, hekk li thaddan il-komunità shiha reliġjuża, assoċjazzjoni jew komunità parrokkjali. Din hija okkażjoni mill-aħjar għall-espressjoni tal-pjetà ewkaristika ("Anno dell'Eucaristia", Direttivi mahruġa mill-Kongregazzjoni tal-Kult Divin u tad-dixxiplina tas-sagramenti fil-15 t'Ottubru 2004, n.13).

Qima lil Gesù fit-tabernaklu

Kienet teżisti fil-Knisja, sa miż-żminjiet l-iktar antiki, id-drawwa li wara l-quddiesa, l-Ewkaristija tinzamm fit-tabernaklu, bil-għan li jkunu jistgħu jiġu mqarbnha l-morda speċjalment dawk li jkunu waslu għall-mewt. Din id-drawwa għadha mharsa sallum, u dan wassal għall-kult ta' l-adorazzjoni ta' Kristu, preżenti taht ix-xbihat ewkaristiċi. Bl-adorazzjoni ewkaristika quddiem it-tabernaklu, l-insara jixhdu u jistqarru apertament il-fidi tal-Knisja, li temmen li l-istess Kristu, l-Iben t'Alla magħmul bniedem, l-istess wiehed li hu iben Marija Vergni, u li bata għall-fidwa tagħna fuq is-salib, huwa preżenti wkoll, għad li mohbi fl-Ewkaristija.

Kemm fil-Knisja Kattolika, kif ukoll fil-Knejjes Orjentali, anki dawk tal-Ortodossi, l-Ewkaristija tinzamm merfugħa fit-tabernaklu, li gie li jkun fuq pilastru u jkollu għamla ta' tron. Hafna drabi t-tabernaklu jkun mwahhal f'nofs l-artal. Fil-knejjes orjentali, it-tabernaklu jkollu aktar forma ta' hamiema mdendla fuq ir-riħ ta' l-artal. It-tron ewkaristiku jfisser il-qawwa li tagħti l-Ewkaristija, fil-waqt li l-hamiema hija simbolu tas-safa u l-innoċenza li dan is-sagrament jitolob minna.


(jissokta)

**FOLKLOR
GĦAWDXI**

Anton F. Attard
jirrakonta
u jfisser...

*dravvriet
missirijietna*

© Anton F. Attard



IL-BIEDJA F'GĦAWDEX

(Id-Disgħa u Erbgħin Parti)

(jaqbad mal-harga ta' qabel)

HALIB U ĠBEJNIET (A)

Meta wiehed isemmi l-ġbejniet, mill-ewwel tiġih f' mohhu l-gżira ta' Għawdex. Il-ġbejniet fil-fatt huma speċjalità ta' Għawdex u dari ma kienx hawn familja tal-bdiewa li ma kenitx tagħmel minnhom, kemm għall-użu tagħha, kif ukoll biex iż-żejda tbighom lil dawg il-ftit li ma kellhomx fejn irabbu l-annimali.

Iżda l-ġbejniet kienu, u fil-fatt għadhom, isiru f'Malta wkoll. Dari kien hemm differenza kbira bejn il-ġbejniet ta' Għawdex u dawg ta' Malta. F'Għawdex il-ġbejniet isiru mill-halib tan-nghaġ u l-qaleb kien ikun kbir. Ta' Malta aktarx li kienu jsiru mill-halib tal-moghża u l-qaleb kien ikun żgħir. Il-ġbejniet tan-naghga jkollhom lewnhom jagħti fl-isfar, waqt li dawg tal-moghża jkunu bojod lewn il-ġir. Id-differenza fid-daqs u fil-lewn kienet xi haġa li tispikka hafna u tagħmel il-ġbejniet ta' Għawdex fi klassi għalihom.

Il-ġbejniet huma ikel sustanzjuż u delizzjuż għall-aħħar u, apparti mill-fatt li jistgħu jittiekleu friski, jintużaw l-aktar bhala "haxu" jew mili fit-torti jew torot, qassatat jew qsaset, ftajjar, pastizzi, ravjul, tiġieġ u husjien jew inkella jintefgħu shaħ fil-minestra, kawlata, toqlija, stuffat u ikel iehor.

Hawnhekk tajjeb li wiehed joqgħod attent li ma jhallatx il-ġbejniet ma' l-irkotta li hi haġa oħra. L-irkotta ma kenitx issir minn kulhadd, imma minn nies speċjalizzati fix-xogħol tagħha u tal-ġobon tan-nghaġ.

Fit-tisjir il-ġbejniet ma fihom ebda periklu għax ebda mikrobu ma jirreżisti n-nar. Terga', il-mikrobu tad-deni rqiġ hu iżjed assoċjat mal-moghża milli man-naghga. B'danakollu kull ikel nej fih ċertu riskju. Qabel ma nitkellmu fuq kif isiru l-ġbejniet, se nsemmi xi ismijiet antiki li għandhom x'jaqsmu ma' dan ix-xogħol.

1. **Il-hallieba.** Biex wiehed ikun jista' jahleb il-halib ikollu bżonn xi reċipjent fejn jahleb. Għalhekk, il-bidwi kien ikollu l-hallieba li kienet bħal pagna kbira u xi ftit aktar fonda, tal-fuhħar, bix-xfar milwija 'l ġewwa biex il-halib ma jixxerridx u b'żennuna biex il-halib jitbattal ġo xi reċipjent iehor ikbar. Fiz-żennuna ġie li kienu jagħmlu xi fergħa tas-saġhtar biex il-halib jissaffa minn xi suf jew tiben li jista' jaqa' fih. Wara l-hallieba bdew jintużaw il-barmil tal-halib u l-brajma, u dawn jintużaw għal dan ix-xogħol biss.

2. **It-tames.** It-tames ifisser l-istonku ta' haruf ta' xi tiet ġimghat li qatt ma jkun ha ikel hlief halib. It-tames jintrabat sewwa bi spaga miż-żewġ itruf tiegħu. (Ma ninsewx li l-istonku jkollu żewġ toqbiet, wahda minfejn jidhol l-ikel u l-oħra minfejn johroġ). L-ispaga sservi bhala għalaq minfejn wiehed jaqbad it-tames meta jkun irid jużah.

3. **Il-qtar.** Il-qtar isir hekk: poġġi tames ġdid għal xi jiem fil-melħ biex ma jehżienx. Wara dan, ixhet it-tames fix-xorrox, skond kemm ikollok bżonn; per eżempju mimli flixxkun, u halliħ għal xi tlett ijiem jew erbgħa. Mbagħad, nehhi t-tames u erġa' ordmu fil-melħ, u x-xorrox ikun sar qtar. Erfa' l-qtar ġo flixxkun biex tużah skond il-bżonn.

4. **Ix-xorrox.** Meta l-halib titfagħlu l-qtar, jibda jagħqad u jsir *baqta*. L-ilma li jkun hemm fil-halib jintgħazel għaliħ u joqgħod fil-qieġ. Dan ikollu lewn isfar u jissejjah *xorrox*. Għalhekk flok 'nagħmel il-ġobon' jew 'nagħmel il-ġbejniet' hawn min ighid *nagħsar il-ġobon*, *nagħsar il-ġbejniet*. Ix-xorrox li johroġ mill-baqta qabel ma jiżdied il-melħ, jissejjah *xorrox ta' l-ewwel għasra*, u dak li johroġ wara li l-ġbejniet jiżdidilhom il-melħ jissejjah *xorrox tattieni għasra*. Ix-xorrox, għalhekk, jitbattal darbtejn jew iżjed.

5. **Il-baqta.** Wara li titfa' l-qtar fil-halib, dan jagħqad u jerhi x-xorrox. Il-halib magħqud frisk jissejjah *baqta*.

6. **Il-qwieleb.** Il-*qaleb* hu dak ir-riċipjent fejn tinxtehet il-baqta biex issir ġbejna. Kif diġa' rajna, il-baqta hija l-halib magħqud qabel ma jitqassam fil-*qwieleb*.

Il-Qwieleb

Dari l-qwieleb kienu jsiru tas-simar u jagħmluhom hawn Għawdex stess. Bejn wiehed u iehor id-daqsijiet kienu skond dawn il-qisien: Għoli, 3 pulzieri u nofs, dijametru ta' fuq, 2 pulzieri u nofs, dijametru tal-qiegh 2 pulzieri. Il-qaleb ikollu għamla ta' barmil zghir hafna. Dawn il-qisien ivarjaw. Il-qwieleb tas-simar kienu jsiru x-Xewkija fejn kien hemm familja shiha tahdem minnhom. Illum hawn qwieleb tal-plastik li jesghu inqas minn dawk tas-simar.

Bhejjem tal-halib

Il-bhejjem jagħtu l-halib wara li jwelledu: il-mogħoż, in-nghaġ u l-baqar, kollha jagħtu l-halib, iżda l-ahjar halib għall-ġbejniet hu dak tan-nghaġ, warajh jiġi dak tal-baqra, u fl-ahħar tal-mogħża li hu hafif hafna mill-krema u għalhekk jintuża iżjed biex jinxtorob waqt il-mard. Hawnhekk irridu nfissru wkoll li annimali ohra, per eżempju l-barrija m'hix tajba għall-halib, għax din tagħti biss kemm tgħajjex il-frieh tagħha, mhux bħall-baqra. L-ewwel halib ikun hażin u qares. Dan ma jintuża għal xejn u jintrema. Imbagħad jibda ġej il-halib it-tajjeb.

Hawn tajjeb li ngehdu wkoll xi haġa dwar iż-żmien li fih wiehed jista' jahleb u jagħmel il-ġbejniet. Ir-regola hi li x-xhur li fihom l-erre huma kollha tajbin. Eżempju: Settembru, Ottubru, Novembru, Dicembru, Jannar, Frar, Marzu, u April. Ix-xhur ta' bla erre huma ħżiena. Eżempju: Mejju, Ġunju, Lulju u Awissu. Innutaw sewwa li dawn ta' l-ahħar huma x-xhur tas-sajf.

In-nghaġ u l-mogħoż iwelledu f'zewġ iżmna - fil-harifa, jew ta' żmien il-Milied, u fir-rebbiegħa, jew ta' żmien il-Għid il-Kbir. Dawk ta' żmien il-harifa jissejhu 'ħrief bikrin' (ta' kmieni) għax ix-xitwa tkun għadha diehla. Dawn tar-rebbiegħa jissejhu 'mwahħrin' (fit-tard), għax ix-xitwa tkun għaddiet. F'Għawdex u f'Malta l-ahjar halib jittiehed min-nghaġ li jwelledu fil-harifa u l-bhejjem idumu jahilbu iżjed għax isibu hafna haħix x'jieklu. Il-bhejjem li jwelledu fir-rebbiegħa jkunu nofs kedda u malajr jinxfu, jiġifieri ma jdumux jahilbu wisq.

Kif tagħmel il-ġbejniet

Aghmel il-halib ġol-brajma, borma, barmil jew xi riċipjent iehor użat għal hekk.

Kif il-halib ikun għadu shun, *tammas* billi titfa' nofs imgharfa jew imgharfa *qtar* halli mbagħad il-halib jagħqad u jsir *baqta*. Qis li meta *tammas* il-halib thawdu sewwa halli l-qtar jithallat sewwa mal-halib.

Jekk wara li tahleb iddum ma *tammas*, tajjeb li terġa' ssahħan kemm kemm il-halib biex jaqgħad malajr iżjed, iżda m'hemmx għalfejn issahħnu hafna. Dwar il-qtar trid toqgħod attent li titfa' kemm ikollok bżonn skond il-kwantità tal-halib li jkollok u skond kemm ikun tajjeb il-

qtar. Qtar ta' tames qadim ma jkunx tajjeb daqs ta' wiehed ġdid. Qtar ġdid jgħaqquad malajr, ismu miegħu, ftit taqtiriet huma biżżejjed.

Wara ftit tal-hin li tkun tammast il-halib, dan, kif għidna, jagħqad u jsir *baqta*. Hallih joqgħod ftit biex jagħqad sewwa u jissaffa għall-ewwel darba mix-*xorrox*.

Meta l-baqta tkun saret sewwa, ġib il-qwieleb. Dawn għandek tpoġġihom f'dixx halli jilqa' x-xorrox. Qassam il-baqta fil-qwieleb b'imgharfa u qis li l-qwieleb timliehom sewwa, bl-imburaġ. Wara dan hallihom joqogħdu halli jkomplu jissaffew mix-*xorrox*.

Meta l-baqta tkun qağhdet sewwa fil-qaleb, jaasal il-waqt biex tiġi mqallba għall-ewwel darba. Fil-fatt "qaleb" ifisser oġġett fejn tinqaleb il-baqta jew fejn wiehed iqallibha. Hemm zewġ modi kif isir dan.

Għall-ewwel darba tajjeb li tuża dan il-metodu. Aqbad il-qaleb u battal il-baqta fuq il-pala ta' idek ix-xellugija. Poġġi l-qaleb vojt f'postu u aqleb il-baqta minn fuq idek ix-xellugija għal fuq il-pala ta' idek il-leminija. Aqbad il-qaleb b'idek ix-xellugija u erga' itfa' l-baqta, din id-darba bil-maqlub, ġewwa l-qaleb. Issa l-ġbejna tiehu l-forma tagħha skod il-għamla tal-qaleb.

It-tieni metodu hu aktar tqil billi trid tqalleb il-baqta ġol-qaleb stess mingħajr ma tmissha b'idek jew tohroġha mill-qaleb. Biex tagħmel din il-bicċa xogħol irid ikollok ix-xehta u l-esperjenza.

Meta l-baqta tkun qallibtha darba fil-qaleb, din tinda tissejjah "ġbejna tal-qaleb". Tista' tithalla bla melh għal dawk li għalihom il-melh m'hux tajjeb. Iżda, normalment, wara li toqgħod ftit, iroxxulha ftit melh.

Għal dawk li jkunu jridu iżjed melh, kif ukoll biex il-ġbejna tithalla għan-niexef, din terġa' titqalleb u jitfgħulha l-melh fuq in-naħa l-ohra wkoll. Biex il-ġbejna titqalleb għat-tieni darba wiehed jista' faċilment juża t-tieni metodu li semmejna, jiġifieri li wiehed jiskossja l-ġbejna fil-qaleb sakemm tinqaleb bla ma jkun hemm il-ħtieġa li tohroġha mill-qaleb.

Fl-ahħarnett, tajjeb wiehed jinnota li l-ġbejniet tal-qaleb jaslu għand il-konsumatur bil-qaleb b'kollox. Dan jiġi ritornat lura lil tal-hanut jew lill-bidwi.

Ġbejniet friski

Il-ġbejniet friski jsiru l-istess bħal dawk "tal-qaleb", imma jitqallbu tliet darbiet. Fl-ahħar zewġ taqlibiet jinxtehet il-melh fuq iż-żewġ naħat tal-ġbejna, minn taht u minn fuq kif għidna qabel. Imbagħad jithallew joqogħdu ftit. Wara dan, jinħarġu mill-qaleb u jitpoġġew f'xi dixx jew platt u jaslu għand il-konsumatur mingħajr qaleb. Ix-xorrox tal-ġbejniet jista' jintuża biex isir il-qtar bih. Tajjeb jingħad li biex dawn il-ġbejniet ikunu jistgħu jintużaw fl-ikel, bħal torti, pastizzi, ravjul, u hekk, tajjeb li jithallew joqogħdu sewwa biex jixxuttaw aktar mix-*xorrox*. F'Malta l-ġbejniet friski jgħidulhom "ġbejniet ta' l-ilma" għax meta jkunu jinbiegħu jkunu fix-*xorrox*.

(jissokta)

Passiġġata Biblika - 20

“U beda minn Mosè u l-profeti kollha jfissrilhom kull ma kien hemm fl-Iskrittura fuqu.” (Lq 24:27)

IL-KANONI TAL-ISKRITTURA MQADDSA

minn Fr. Charles Buttigieg

Xi tfisser il-kelma ‘Kanoni’?

Il-kelma ‘kanoni’ ġejja mill-kelma griega ‘kanon’ u mill-Lhudi ‘qaneh’ li jfissru ‘qasba’, ‘qasba li tkejjel’, jew ‘lista dritta’. L-insara, fit-tieni seklu W.K. bdew jużaw il-kelma ‘kanoni’ għal-lista li ‘tirregola’ l-kotba tal-Bibbja li l-Knisja aċċettat bhala ispirati. Il-Knisja ddikjarat il-kanoni b’mod sollenni, fir-raba’ sezzjoni tal-Konċilju ta’ Trentu li saret fis-sena 1546 fid-*Decretum de Canonicis Scripturis*. Din il-lista definita tinsab f’konċilji oħra li saru hafna snin qabel, bhal dak tal-Konċilju ta’ Laodiċeja tas-sena 360, id-digriet tal-Papa Damasus tas-sena 382, il-Konċilju ta’ Ippona fis-sena 393, fit-tielet u r-raba’ Konċilji ta’ Kartagni fis-sena 397 u fis-sena 419 rispettivament u dak ta’ Firenze fis-sena 1441. Din id-dikjarazzjoni ġiet ripetuta mill-Konċilju Vatikan II, fil-Kostituzzjoni Dommatika dwar ir-Rivelazzjoni Divina tal-1965, id-‘*Dei Verbum*’.

Harsa Ġenerali lejn il-Formazzjoni tal-Kanoni

Fil-bidu l-kotba kienu jiġu kkwotati mill-patri appostoliċi li ġew wara l-appostli u mill-apoloġisti, jiġifieri dawk li kitbu biex jiddefendu r-religjon nisranija. Insemmu lil San Klement ta’ Ruma fis-sena 96 W.K., San Ġustinu u l-Pastor Hermas fis-sena 150 u diversi listi oħra tal-kotba tal-bibbja. Insibu l-Framment ta’ Muratori tat-tieni seklu, misjub minn Ludovico Antonio Muratori fil-Biblijoteka Ambrosjana ta’ Milan fis-sena 1740, li jhaddan kważi l-kotba kollha tat-G.T. li kienu jinqraw fil-liturġija. Fit-tielet seklu għandna l-lista ta’ Origene. Minbarra l-listi ta’ Ewsebjū u San Atanasju nsibu ukoll dawk ta’ San Ċirillu ta’ Ġerusalem, Epifanju, San Ġwann Kriżostmu, San Ġirgor Nażjanżenu, Amfilokju ta’ Ikonju u San Ġirolmu.

San Atanasju fost l-iktar xhieda antika, jgħidilna li fil-G.T. insibu 27 ktieb. Kemm hu, kif ukoll San Ġirolmu jgħidulna li hemm 22 ktieb fil-Bibbja Lhudija u li kienu jikkorrispondu man-numru tal-ittri tal-alfabet lhudi li huma 22. San Ġirolmu li għex għal 25 sena f’ambjent lhudi fil-Palestina fejn ma kenux jilqgħu bhala sagri l-kotba dewtero-kanoniċi, warrab hu ukoll dawn il-kotba. Uħud mill-Patri tal-Knisja mxew fuq l-awtorità ta’ San

Ġirolmu, kif għamli mbagħad wara l-protestanti. Eżattament it-22 ktieb kienu jikkorrispondu ma’ 39 ktieb (il-proto-kanoniċi) fil-Bibbja kattolika, għaliex it-12-il ktieb tal-profeti ż-żgħar kienu meqjusin bhala ktieb wiehed, u l-kotba: l-1 u t-2 Samwel; l-1 u t-2 Slaten; l-1 u t-2 Kronaki; Esdra u Nehemija; Ġeremija u Lamentazzjonijiet; kienu meqjusa bhala ktieb kull wiehed. Anke l-ktieb ta’ Rut kien magħqud ma’ dak tal-Imhallfin.

Il-Papa Innoċenzju I, fis-sena 405 kien approva li hemm 46 ktieb fl-A.T., u 27 ktieb fil-G.T. Din it-tradizzjoni ta’ 73 ktieb kienet imniżzla fil-bolla ‘*Cantate Domino*’ tal-Konċilju ta’ Firenze fl-1442 bil-qbil mal-insara tal-knisja kopta. Il-Konċilju ta’ Trentu approva ukoll il-lista ta’ 73 ktieb, inklużi s-seba’ kotba dewtero-kanoniċi tal-A.T., u qal li huma sagri u kanoniċi b’kull parti li fihom.

Kif ġie fformata il-Kanoni tal-Antik Testament?

Il-Lhud kienu jzommu li l-kotba kanoniċi tal-A.T. kienu ġew miġburin minn Ezra (madwar is-sena 400 Q.K.). Fost l-ewwel kitbiet (jew ahjar poeziji) insibu l-għanja ta’ Mirjam (Ez 15:1-18) u l-għanja ta’ Deborah (Imħ 5) li probabbilment imorru għat-12-il seklu Q.K. Fost l-aktar kotba riċenti nsibu l-kotba ta’ Danjel u Ester li huma tat-tieni seklu Q.K., u ż-żewġ kotba tal-Makkabin u dak tal-Għerf li nkitbu 100 Q.K.

L-A.T. tal-Lhud, jinqasam fi tliet partijiet: il-Liġi, il-Profeti u l-kotba Storiċi. Il-Liġi (*Torah*) tiġbor fiha l-ewwel hames Kotba tal-Bibbja: il-Ġenesi, l-Eżodu, Levitiku, Numri u Dewteronomju magħruffin bhala l-Pentatewku (mill-grieg ‘*penta*’ li tfisser ‘hamsa’ u ‘*teukoi*’ li tfisser ‘volumi’). Il-Kotba tal-Profeti (*Nebihim*) huma maqsumin fi tnejn: dawk tal-profeti kbar: Ġozwè, Imhallfin (li kellu miegħu l-ktieb ta’ Rut), Samwel u Slaten, Isaija, Ġeremija/Lamentazzjonijiet, Eżekjel u t-tnejn il-profeti żgħar (għalihom huma ktieb wiehed): Hosegħa, Ġoel, Għamos, Għabdija, Ġona, Mikeja, Nahum, Habakkuk, Sofonija, Haggaj, Żakkarija u Malakija. Hemm mbagħad il-kitbiet Storiċi (*Ketubim*) li jiġbor fih disa’ kotba li huma ġabriet diversi: Salmi, Proverbji, Ġob, Għanja tal-Għanjiet, Qohelet, Ester,

Danjel, Esdra/Nehemija u Kronaki b'total ta' 22 li jikkorrispondu kif għedna qabel għal 39 ktieb minn 46 tal-A.T. tal-kattoliċi.

Il-Kanoni tal-Lhud kienu ġew magħluqa fis-sinodu kontroversjali ta' Jamnija (belt qrib il-Mediterran, fil-punent ta' Ġerusalem) fis-snin 90–100 W.K. F'din il-kongregazzjoni, Gamaljel II flimkien ma' Elejazar bin Azarijah għalqu l-kanoni tal-Lhud u kienu taw il-lista ta' daww il-kotba li l-Lhud kellhom ihaddnu u li riedu jqisuhom bhala kotba ispirati.

Il-Lhud kellhom żewġ tipi ta' kanoni. Dak il-qasir, il-Palestinjan, u dak twil (grieg) ta' Lixandra, li tinkludi ukoll il-kotba dewtero-kanoniċi, li ġie uzat mbagħad mill-ewwel nsara. Kien inhass il-bżonn li dawn il-kotba kellhom jiġu tradotti għall-Grieg għal-Lhud li kienu jgħixu fid-djaspora. Hemm legġenda li tgħid li dawn kienu ġew tradotti minn sebghin anzjan, f' sebghin ġurnata u għalhekk meqjusa bhala, il-lista tas-Sebghin (LXX).

Fil-kanoni tal-A.T. tal-Knisja Kattolika hemm 46 ktieb u jinqas fil-Pentatewku (hames kotba), il-kotba storiċi (li huma sittax), il-kotba sapjenzali (seba' kotba) u l-kotba profetiċi (li huma tmintax).

Kif ġie fformat il-Kanoni tal-Ġdid Testament?

Illum, il-Knisja Kattolika, l-Ortodossi u l-Protestanti jaċċettaw li bhala kotba kanoni fil-Ġ.T. hemm 27 ktieb. Biex ġew aċċettati dawn il-kotba, ma kienx hemm daqstant dubji peress li kienu ġew aċċettati kważi kollha kemm huma mill-Knisja tal-bidu. Inholqu però wara xi dubji dwar xi partijiet, mill-protestanti.

Il-kotba tal-Ġ.T., li kienu minn ta' żmien l-apostli kienu ġew miktuba bl-akbar awtorità. Il-kitbiet li kellhom x'jaqsmu mal-fidi kienu ġew aċċettati bhala kanoniċi. Daww il-kitbiet li ma kellhomx xi regola tal-fidi, kienu meqjusa bhala apokrifi. Ix-xoghlijiet kollha li nsibu fil-Ġ.T. kienu probabbilment miktuba qabel is-sena 100 W.K.

Il-vanġeli kanoniċi kienu miktubin bejn is-snin 65-100 W.K. Il-Vanġelu ta' San Mark, huwa l-ewwel wiehed li nkiteb fis-snin 65-70. Bejn is-snin 70-80 inkitbu l-Vanġelu ta' San Mattew (miktub bil-Grieg, għax dak miktub qabel bl-Aramajk, huwa mitluf) u ta' San Luqa. Il-Vanġelu ta' San Ġwann, inkiteb fis-snin 90. L-Atti tal-Appostli li huwa miktub minn San Luqa nistgħu nġid li nkiteb fl-istess żmien meta l-awtur kiteb il-vanġelu.

Hafna mill-ittri li kiteb San Pawl, kienu ittri ta' inkoraġġiment lill-insara li huwa stess kien żar. Dawn

il-kitbiet ta' San Pawl kienu miktubin hekk: fis-snin 50, inkitbu 1 u 2 Tessalonkin, Galatin, 1 u 2 Korintin u Rumani u magħhom hemm min iżid dik lill-Filippin. Fil-bidu tas-snin 60, inkitbu daww l-ittri ta' meta huwa kien fil-habs, li huma l-ittri lil Filemon, lill-Kolossin u lill-Efesin. L-Ittri Pastoralni li kiteb San Pawl f'nofs is-snin 60, f'it qabel miet, huma ż-żewġ ittri lil Timotju u oħra lil Titu. Fit-tieni ittra ta' San Pietru (ara 3:15), insibu li xi kitbiet minn ta' San Pawl kienu ġa bdew jinqraw bhala kitbiet sagri li kellhom l-insara. L-Ittra lill-Lhud, x'aktarx ġiet miktuba minn Lhudi kkonvertit, li kien tgħallew fil-Ġreċja u li kien sema' lil San Pawl jippridka. Oriġene jaċċettaha din l-ittra għalkemm għandu d-dubju jekk hix ta' San Pawl.

L-Apokalissi ta' San Ġwann, inkiteb lejn is-snin 90-100. F'nofs it-tieni seklu dan il-ktieb kien milqugħ mill-Knisja tal-Punent, fil-kanoni Muratorjan u minn Tertuljanu. Dan il-ktieb ma kienx ġie milqugħ mill-Knisja tal-Lvant. Għandna ukoll l-ittri kattoliċi li huma: Ġakbu; 1 u 2 Pietru; 1, 2 u 3 Ġwanni u Ġuda. L-ittra ta' San Ġakbu nkitbet lejn is-snin 70-80 u dik ta' Ġuda lejn is-snin 70-90.

Il-Knejjes tas-Sirja qatt ma aċċettaw l-Ittri Kattoliċi. Fil-Ġ.T. tal-Kopti nsibu ukoll l-1 u t-2 ittra ta' San Klement u l-Knejjes tal-Etjopja kellhom saħansitra 35 ktieb fil-lista tal-Ġ.T.

Konkluzjoni

F'dan l-istudju rajna mela li ktieb fil-kanoni huwa dak il-ktieb li l-Knisja tpoġġih mal-lista tal-Bibbja u li dan huwa ispirat minn Alla u huwa tassew il-Kelma t'Alla u li għandu valur kemm ta' fidi u morali: "Ommna l-Knisja Mqaddsa, b'fidi ġejja mill-Appostli, iżzomm bhala sagri u kanoniċi l-kotba kollha shaħ sew tat-Testment il-Qadim kemm tat-Testment il-Ġdid, bil-partijiet kollha tagħhom, għaliex, miktubin bl-inspirazzjoni ta' l-Ispirtu s-Santu." (Dei Verbum, nru. 11).

Bibliografija

- ALETT, J.-N., "Le Canon des Écritures. Le Nouveau Testament", in *Études* 349 (1978) 102-124.
 CHILDS, B.S., *Introduction to the Old Testament as Scripture*, Philadelphia 1979.
 CHILDS, B.S., *The New Testament as Canon*, Philadelphia 1985.
 FRANK, J., *Der Sinn der Kanonbildung*, Freiburg 1971.
 METZGER, B.M., *The Canon of the New Testament*, Oxford 1987.

John Portelli Enterprises Ltd.

IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA


TEL: (356) 21561212 / 21561213 FAX: (356) 2156 0133

e-mail: tokk@johnportelli.travel.com.mt

108, ST. JOHN STREET, VALLETTA VLT10, MALTA

TEL: (356) 2124 7016 / 2123 5772 FAX: (356) 2124 7536


e-mail: sangwann@johnportelli.travel.com.mt



MILL-KUNSILLI LOKALI TA' GĦAWDEX

*Informazzjoni u Rapportji mibgħuta
mis-Sindki tad-diversi Kunsilli Għawdxin*

Ċentru Ċiviku fil-Qala - L-ewwel wieħed f'Għawdex



Jikteb Paul Buttigieg, Sindku tal-Qala

Dik li darba kienet proposta, dak li darba kien suggeriment, nhar it-18 ta' Novembru 2006 sar realtà. Kien ilu jinhass il-bżonn li nsibu post alternattiv sabiex iservi t'uffiċini tal-Kunsill Lokali. Mhux għax il-post li konna nużaw fil-Pjazza ma kienx sew! Altru li le. Biss gējna mitluba sabiex insibu post li jkun aċċessibli għall-persuni b'diżabilità u peress li ahna entità governattiva l-aċċessibilità kellha tkun priorità.

Iddiskutejniha kemm il-darba, ippruvajna naraw jekk insibux postijiet aċċessibli għall-anzjani u persuni b'diżabilità. Fl-ahhar harget idea – għax ma nippruvawx niehdu parti mill-iskola.

Tkellimt mal-perit tal-Kunsill Lokali s-Sur Edward Scerri, identifikajna l-parti t'isfel ta' l-iskola, tkellimt mal-Kunsill Skolastiku ta' l-iskola Primarja tal-Qala u dawn qablu ma' l-idea tagħna. Ktibna lid-Dipartiment ta' l-Edukazzjoni li wkoll taw l-approvazzjoni tagħhom sabiex il-parti ta' l-iskola tiġi f'idejn il-Kunsill Lokali.

Il-perit għamel l-ewwel pjanti, rajna li kien hemm hafna wisa. Issuggerajna li ndaħhlu l-Għassa tal-Pulizija, nirrangaw il-Berġa u nkabbru l-librerija tal-Komunità. U issa allura flok uffiċini tal-Kunsill Lokali l-proġett


bdejna nsejnhulu Ċentru Ċiviku, l-ewwel tax-xorta tiegħu f'Għawdex. Hawnhekk involvejna lill-Pulizija fejn offrejnilhom parti mill-area sabiex tintuża bħala Għassa tal-Pulizija. Iddiskutejna l-pjanti magħhom u bi qbil gēna deciz li l-Għassa tal-Pulizija tiġi parti miċ-Ċentru Ċiviku.

Wara xhur shah ta' diffikultajiet u problemi mal-MEPA nharġu l-permessi neċessarji. Kien baqa pass ieħor. Ridna nitolbu lid-Dipartiment ta' l-Edukazzjoni jgħaddi l-area nvoluta lill-Kunsill Lokali. Ergajna sibna ftit intoppi ohra imma fl-ahhar wasalna u l-area giet devoluta lill-Kunsill Lokali Qala.

Ix-Xogħol

Bdejna x-xogħol madwar sena ilu. It-tender tax-xogħol inhadmet kważi kollha kemm hi minn kuntratturi u





haddiema Qalin. Kull hmistax, tlett gimghat kont niltaqa' mal-Perit u l-kuntrattur: – f'ghaxar xhur tridu tlestu x-xoghol rikjest u necessarju.

Ghamilna skeda u mxejna magħha. Il-problemi konna nantiċipawhom. Ix-xoghol mexa u propju kif konna pprogrammajna fl-ahhar ta' Ġunju x-xoghol tlesta u l-ufficini tal-Kunsill Lokali ġew trasferiti minn Pjazza San Ġuzepp għal hdejn l-iskola Primarja Qala.

It-trasferiment ta' l-Ufficini kien jirrikjedi hafna xoghol. Hawnhekk nixtieq niringrazzja lis-segretarja tal-Kunsill Lokali Mrs. Marcia Borg għax-xoghol imwettaq sabiex irrangajna l-Ufficini bl-ahjar mod possibli. Grazzi wkoll tmur għall-iskrivana tal-Kunsill Lokali Ms. Jennifer Theuma u l-haddiema tal-Kunsill Lokali.

Mini-pitch sintetiku

Nhar il-Ġimgha 1 ta' Settembru 2006, il-Kunsill Lokali Qala, inawgura proġett ta' *mini-pitch bis-synthetic turf* li sar fil-ground tal-football fl-area magħrufa Ta' Grunju vicin Ġnien il-Familja.

L-idea li jsir il-*mini-pitch bis-synthetic turf* nibtet propju f'Jannar ta' din is-sena fejn il-Qala St. Joseph F.C. bi ftehim mal-Kunsill Lokali Qala ffirmat kuntratt mal-Malta Football Association fejn ninghataw *sponsor* mill-UEFA u jiġi nstallat hekk imsejjah *Mini Jubilee mini-pitch*. Din l-inizjattiva tal-UEFA giet mehuda

f'għeluq il-hamsin sena mit-twaqqif tagħha u propju l-Qala għalkemm lokalità żgħira messitna x-xorti li ninghataw wiehed mid-diversi *mini-pitches* li ġew installati madwar l-Ewropa.

Nista' ngħid li l-Kunsill Lokali Qala qatt ma għaddielu minn mohħu li matul din is-sena kien ser jidhol għall-proġett simili. U x'hin ġie l-Kumitat tal-Qala St. Joseph F.C. ikellimna dwar din il-proposta għalkemm mill-ewwel għoġbitna ridna naraw kif u minn fejn ser ingibu l-flus.

Nista' ngħid li apparti l-isponsor tal-UEFA sabiex ġie installat il-*Jubilee Mini-pitch* ridna noħorġu somma sostanzjali. Ghamilna ftit revizjoni tal-*Budget* tal-Kunsill Lokali, tkellimna wkoll mal-Ministeru għal Għawdex u finalment sibna l-flus necessarji sabiex il-*pitch* jiġi nstallat.

Ix-xoghol preliminari kif ukoll l-installazzjoni saret f'xahrejn. Hawnhekk ta' min wiehed jiringrazzja lill-haddiema tal-Kunsill Lokali tal-hidma mwettqa sabiex dan il-proġett bżonjuż u utli għat-tfal, żgħażaġh u adulti jkun lest u jibda jintuza.




STEDINA LIS-SINDKI KOLLHA TAL-KUNSILLI LOKALI F'GħAWDEX


Nilqghu artikli u rapporti bir-ritratti fuq xi attivitajiet li saru jew proġetti godda li se jsiru fil-lokalità tagħkom. Ibagħtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-ahhar tax-xahar jew bl-email lill-Gozo Press.

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



“RayRita”, Triq it-Tempju, Qala, Gozo.
Tel: 2155 7847, 2156 2532 Mob: 9949 3169

XHIEDA NISRANIJA FL-ISTORJA TAL-KNISJA GĦAWDXIJA**Patri Ġuzepp Portelli S.J. (1904-1986)****4. Spirtu tassew missjunarju**

Li tkun missjunarju ma jfissirx li tmur minn post għall-iehor iżda li timtela b'hegga biex Kristu jiġi magħruf u maħbub. Anki Santa Tereza tal-Bambin Ġesù, mill-hitan tal-kunvent saret il-patrana tal-missjonijiet.

F'Mejju ta' 1975 waqt li kien qiegħed fi żjara Malta mar iżur is-sitt neputijiet li kellu Toronto. Wara għamel riflessjoni fuq din l-esperjenza li fiha wera l-ispirtu missjunarju tiegħu. Kiteb: "Imdorri kemm fl ghaks u l faqar u nahdem bhala Missjunarju fost nies foqra, kont inhossni bhal imdejjaq meta nara dik il-high standard tal-hajja, dak il-gid u dik il-prosperità bil-materjalizmu li jgibu magħhom u dik il-hela kbira li hemm kuljum ta' l-ikel u ta' hwejjeg oħra. Meta kienu jehduni bil-karozza minn dawk it-triqat wisghin u dritti u kollha mixgħulin meta tinzel ix-xemx qisha bhal jum ta' xi festa kbira hawn, kont nisthajjel nara u nisma' lil Kristu Sidna bhal wiehed fqajjar – kollu pjagi jurina lill-fqar ta' l-Indja u tad-dinja kollha u jghidli f'qalbi: 'la tismax minn dak li jghidulek niesek, qrabatek u hbiebek biex tibqa' hawn jew go Malta ghax issa hdimt biżżejjed, imma mur u kompli l-missjoni tiegħek li jien kont fdajtlek u kompli ghin dawk l-imsejtna nies li spiss lanqas għandhom x'jieklu u x'jilbsu sewwa' " (Lil Hbiebna, Ottubru 1975, p.145).

Lejn l-abħar żmien ta' hajtu hafna nies kienu tawh il-parir minhabba l-età biex jirtira f'Malta. Izda huwa baqa' jinsisti li kellu jmur kif fil-fatt għamel. Lil dawk li tawh dan il-parir kien jghidilhom: "Irid ma jkunx hemm post fl-ajruplan biex ma mmurx hemm". Kiteb fuq il-qawwa tal-prezenza tal-missjunarju: "Wara kolloxx anki meta wiehed missjunarju jkun inkapaċitat jew marid f'qiegħ ta' sodda, tkun biżżejjed il-prezenza tiegħu fost in-nies fejn il-Mulej kien bagħtu biex ikompli x-xogħol missjunarju li hu kien fdalu f'idejh" (Lil Hbiebna, Diċembru 1975, p.185).


Dan juri kemm tassew kien kuntent bit-triq li kien qabad u li kemm kien tah sodisfazzjon minkejja li kellu jagħmel saġrifċċji. Jesprimi din l-esperjenza: "Kieku kelli nerga' nibda mill-gdid ix-xogħol missjunarju tiegħi nindahal għalih bla tlaqliq u b'hegga akbar minn qabel u b'mezzi ahjar ghax min jagħmel il-gid lill-oħrajn, ihoss ruħu dejjem ferhan" (Lil Hbiebna Ottubru, 1975, p.146).

Patri Ġuzepp Portelli ma żammx l-ispirtu missjunarju għalih. Ried li aktar persuni speċjalment iż-żgħażaġh ihaddnu l-ideal missjunarju anki jekk ikunu lajċi.

Kiteb: "Ma nixtieq xejn iżjed issa hlief li nara iktar u iktar żgħażaġh jiddedikaw ruħhom għas-servizz ta' l-Imghallem Divin". Kien dejjem favur li persuni lajċi jagħmlu xogħol missjunarju almenu għall-ftit taż-żmien. Bħala superjur tal-missjoni kellu pjan li xi lajċi jmorru l-Indja biex jagħmlu xi xogħol ta' fejda. Izda dan ma kienx irnexxa peress li ma kienx faċli li taqla' l-permess għall-viża.

L-eżempju ta' Patri Ġuzepp Portelli għandu jghinna biex kull fejn inkunu rrawmu kuxjenza missjunarju. Hemm kamp ta' hidma barra mir-raħal tagħna u pajjiżna. Hawn persuni bla għadd li għadhom ma semghux bi Kristu u li għandhom dritt ikunu jafu bil-Feddej tagħhom.


Angelo Xuereb



David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



Għat-Turkija

Benedittu XVI se jżur it-Turkija mit-28 ta' Novembru sa l-1 ta' Diċembru li ġej, bi twegiba għall-invit tal-President tar-Repubblika Turka, Ahmet Necdet Sezer. Iż-żjara tista' sservi ta' okkażjoni għal djalogu ċar u seren fir-rapporti bejn l-Islam u l-Kristjaneżmu. Il-Papa se jżur Smirne, Efesu (fejn ghex San Pawl kif ukoll San Ġwann l-Evangelista, akkumpanjat skond it-tradizzjoni mill-Madonna) u Istanbul, li hi l-antika Kostantinopli, fejn se jibqa' sa l-1 ta' Diċembru. B'dan il-mod, Benedittu XVI jilhaq l-iskop originarju tal-vjaġġ: li jwieġeb għall-invit tal-Patrijarka ekumeniku Bartilmew I li jipparteċipa fil-festa ta' Sant'Andrija, il-patrun tal-Patrijarkat, li tiġi ċelebrata fit-30 ta' Novembru. It-Turkija hi repubblika demokratika, lajka u kostituzzjonali, li s-sistema politika tagħha giet stabbilita fl-1923. B'aktar minn 70 miljun ruħ, 99% huma musulmani, il-biċċa l-kbira Sunniti. Il-Kattoliċi huma 0.05%.

Sinodu ta' l-Isqfijiet

L-ewwel Sinodu ta' l-Isqfijiet imsejjah minn Benedittu XVI se jsir fil-Vatikan mill-5 sas-26 ta' Ottubru 2008 bis-suġġett: "Il-Kelma ta' Alla fil-hajja u fil-missjoni tal-Knisja". Is-Sinodu ta' l-Isqfijiet hu istituzzjoni permanenti deċiża mill-Papa Pawlu VI fil-15 ta' Settembru 1965 bi twegiba għax-xewqa tal-Padri tal-Konċilju Vatikan II biex jinżamm haj l-ispirtu ġenwin ta' l-esperjenza tal-Konċilju.

Ċelebrazzjonijiet kbar fl-2008

Kien mehtieġ post li jista' jilqa' u jippermetti mobbiltà biżżejjed għal 600,000 persuna u giet magħżula r-racecourse ta' Randwick, f'Sydney, l-Awstralja biex tospita l-ġrajjet li jwasslu fil-qofol tiegħu l-Jum Dinji taż-Żgħażaġh fl-2008 – il-laqgħa kbira ta' fidi u ta' festa tal-Papa maż-żgħażaġh tad-dinja kollha. Dan se jkun it-23 Jum Dinji taż-Żgħażaġh li se jiġi ċelebrat għall-ghaxar darba barra l-Italja. Il-motto magħżul

hu: "Se jkollkom qawwa mill-Ispirtu S-Santu li se jinzel fuqkom u se tkunu xhieda għalija" (Atti 1,8). Il-qofol ta' l-appuntament se jkun il-velja ta' bil-lejl u l-quddiesa ta' l-gheluq li se jiċcelebra Benedittu XVI. Ir-racecourse ta' Randwick u s-Centennial Park fil-viċin (l-akbar tal-belt) huma l-ewwel postijiet ikkonfermati għaċ-ċelebrazzjoni tal-Jum Dinji li se jsir mill-15 sal-20 ta' Lulju 2008. Aktar informazzjoni fuq il-paġna uffiċjali <http://www.wyd2008.org>.

Diffikultajiet fil-Pakistan

Suor Pilar Vilasanjuán, missjunarja Spanjola f'Lahore (Pakistan) b'diffikultajiet kbar, affermat li għall-minoranza nisranija "hu diffiċli tghix". Is-soru talbet biex fil-Jum Missjunarju li sar, jingabar fuq kollox "talb", li hu dak li għandhom bżonn il-missjunarji li jahdmu f'pajjizi musulmani. "L-insara hawn isofru ta' kuljum, u mhux minhabba l-ikel; għandhom ikel, imma huma mkeċċija mill-fabbriki għax huma nsara; hu orribbli, ma tistax tfisser", qalet, waqt li nsistiet fuq il-htieġa ta' "tolleranza" u ta' "reċiproċità". Is-soru wriet ruhha kritika fuq l-atteġġjament ta' l-Ewropa fil-konfront ta' l-Islam: "Fl-Ewropa ma jostnuniex, isostnu l-Islam; imma aktar ma huma kkunsidrati huma hemmhekk, tant aktar iebesha huma magħna hawnhekk". Il-missjunarja kkomentat li waqt li fl-Ewropa jkomplu jibnu moskej, hija rat jaqgħu slaleb mill-knejjes kollha, "iridu li t-tempji tagħna jkollhom soqfa ċatti, bla slaleb, biex wiehed ma jindunax li huma knejjes". Hija nsistiet fuq il-bżonn tat-talb, għax, kif qalet, li tkun missjunarju illum f'certi artijiet hu riskju.



TA' KENUNA
Bar & Restaurant

Specialising in fresh fish, pasta, pizza
and local dishes at affordable prices

Tel: 2156 3566
2155 1645
Mobile: 7955 1645

Triq it-Torri ta Kenuna
Nadur - Gozo.

A Whole New Look

Sharmain's Styling Salon

57,
St. Joseph Square
Zala, Gozo
Tel: 2156 6236

Għawdxin li għadna niftakru - 37**Minn Pawlu Mizzi****KETUTU**

Ma konniex tfal hżiena fi żmienna. Imma konna mqarba u kif bdejna nilbsu l-qalziet twil hadd ma kien isibilna tarfna. U konna niġru u naqbzū parapetti! U nistahbew wara purtieri tan-nies! Nilagħbu fit-triq! Marsalforn kollu, kullimkien, kien donnu tagħna. Ma konna nibzġhu minn hadd! Kif, imma, kien jiffaċċa Ketutu konna ngħibu. Qisna rajna l-babaw.

Għaliex għadni sallum ma nafx.

Żgur li mhux għax kien goff jew kattiv. Anzi! Kien dhuli u twajjeb. U, ma nafx f'Marsalforn kienx hemm xi hadd li kellu qalbu tajba bħalu. Kien, imma, iwerwimi!

Darba kif rajtu quddiemni nifsi waqafli.

Konna nizlin Marsalforn bil-baġhal ta' Majsi ta' Zahra. Konna mgħobbija sa ruhna. Mtierah, mejda, siggijiet, imkwadri. U barra dawn, ahna, ommi u xi sebat iftal, 'l hawn u 'l hemm f'nofshom. Kif dorna għall-port sibnih wara l-kantuniera b'idu merfugħa qisu San Pawl.

'Ejjaq Mojs,' għajjat. *'Ma tofx li ma tistox issowk fowk dinnaħha!'* qallu. *'Aww, ktigej karuzza fejt belhajj tusta twagga!'*

Majsi ma kellmux. Kien jaf li qed jgħid sewwa. U Ketutu kien diġa sa jieħu ismu. Imma, it-tfal bdew jibku u waqaf.

'Manħarkixx uw niħduk lasse,' qallu, *'ax andik itfol. Mawr ew addej fowk el ġenb liħur!'*

'Hlisniha!' għedt f'qalbi.

Darb'ohra ġie jħabbat id-dar bil-lejl.

'Riġejn,' qallha 'l ommi kif bexxqet il-bieb. *'Antkim iddaww tallampa jidir mittika. Dok minn Skallije jarawh u jistew jahsbewh el militor!'*

U darb'ohra narah b'lapes u karta jilletika mas-seftura ta' hdejna. Kienet qed taqla' n-naxra minn fuq perċa li kienet rabtet bejn sigra u ohra fit-talgha tal-Qbajjar.

'Ma tofx li ma tistox iddendil pavaljunoj bla permess!' qallha bid-dahka. Daħket hi ukoll u kompliet taqlagħhom.

'Manħarkixx,' qallha, *'ax ktajtloj nifsej ġej nagġil minn emm isfil!'*

U qabel qalghet l-aħhar biċċa kien diġa tewa l-karta u tafagħha bil-lapes b'kollox fil-but tal-ġakketta.

Dan kien il-Ketutu li konna naħarbu. Fil-veru sens tal-kelma kien iġieghelna nagħmlu taħtna. Minkejja li qatt ma għamlilna xejn. Konna, imma, naħsbu li sata' jigżana. U kif narawh ġej konna naħarbuh. L-aktar meta konna nkunu nilagħbu gwerra. U min imur 'l hawn u min 'l hemm.

Dik kienet l-aħhar sena tal-gwerra. Marsalforn kien għadu mimli refuġjati Maltin u meta mort is-Seminarju sibt hafna minnhom miegħi. Johnnie Anastasi, Tufigno, Garrone, Perrone, Pawlu Farrugia u ma nafx kemm oħrajn. Kienu kollha tal-kumpanija ta' kontra tagħna u billi ma kenux midhla tad-dixxiplina tas-seminarju bħal kienu hadu r-riħ u bdew jinbxu.

Darba, f'it wara li bdejna l-iskola, daħlu fil-klassi mal-



ministru Dun Kelment żewġ viżitaturi barranin, mara u raġel. Il-mara ngħid li xi sinjora ta' Malta: ġakketta bajda bil-frilli u kappell iswed, kbir u tond, mitfugħ fuq għajnejha. U r-raġel kien ta' xi riġment Inġliż, bl-uniformi: beritta blu tal-pizz b'faxxa hamra fin-nofs u b'arma tar-riġment fuqha, ġakketta u qalziet tal-kaki, u ma nafx kemm galluni fuq spallejh u medalji fuq sidru.

Kif daħlu qomna. U, wara li taw daqqa t'għajn madwarhom u spezzjonaw iċ-ċaccisi tal-bibien, il-mara niżżlet xi noti fin-note-book tagħha, u kienu sa jtitlqu meta l-fizzjal qabad ikellem lil dawk fl-ewwel bank.

Waqt dal-hin kollu jien ma qlajtx għajnejja minn fuq dal-fizzjal. Kien qisu wiehed minn dawk is-suldati taċ-ċomb li kont nixtri minghand ta' Kuzzitu. U ridt inxebbhu ma' xi wiehed li kelli fil-kollezzjoni. Kif wasal hdejja u rani skantat inħares lejha tbiżżem u qalli: 'Trid issir bħali?'

Hasadni u għidtlu: 'Le! Jien pulizija rrid insir!'

U kullhadd infaqa' jidhak.

Jien bħal inksirt u bqajt inħares lejha bla ma għedt kelma ohra. Imbagħad taptapli fuq spallti u qalli: 'Good! Good! Keep it up!'

U hargu.

Kif hargu, imma, is-ser tal-mathematics li kien magħna qalli: 'Dan x'fettillek tgħidilhom li trid issir pulizija?'

Ma kontx naf x'sa ngħidlu. Imbagħad baxxejt rasi u għidtlu: 'Minhabba f'dawk!'

'Dawk min?' staqsieni jidhak.

'Dawk!' komplejt ngħidlu. 'Mhux huma dejjem imqabbdin miegħi!'

U reġa' staqsieni: 'Imma, għax pulizija?'

'Bħal Ketutu!' Għidtlu. 'Għax ha ngħidlek ...'

Lanqas hallieni nispiċċa.

'Imbagħad bħal Ketutu!' qalli kważi b'ton ta'disprezz.

'U ghaliex bhal Ketutu?' staqsieni.

Ma weġibt!

'U fejn tafu int lil Ketutu?' kompla staqsieni.

'Marsalforn!' kont pront weġibtu biex ma jkomplix jistaqsi.

Donnu kien jistenniha dik it-tweġiba. Ingibed lura, U baqa', ma nafx għal kemm wara, imaxtar il-kelma u b'rasu tiela' u niezla donnu jrid jiftakar f'xi haġa!

Kien midhla sewwa ta' Marsalforn das-ser. Tal-port l-iktar. Min jaf kemm stejjer kien sama' fuq dan Ketutu fid-dawra quddiem il-Baxan! Imbagħad semmieli lil tas-sinjura Fonz u liż-żewġ nisa xjuħ ta' Caruana. U qalli l-istorja ta' kif huhom kien qed itajjar il-hamiema fuq il-bejt u hu u miexi lura, waqa' għal isfel u miet!

'Naf,naf,' għidtlu, 'jgħiduli kemm għamel Ketutu magħhom! Minkejja li kien għadu lavrant zgħir ma' mastrudaxxa!'

Imbagħad fehem ghaliex bhal Ketutu.

Tassew dan Ketutu kien għaliġa l-pulizija mudell. Ma kienx il-liġi bħalma kienu jippretendu li huma oħrajn minn shabu. Dawk li meta jilbsu l-uniformi mingħalihom saru rejiet ta' Franza. Uhud kienu tassew bla qalb. Niftakar fihom nitqalla'. U jibda jahbat ma' mohhi Salvu idur it-toroq b'ingassa f'idu. U nisma' l-inwigh ta' xi kelb jissara biex jehles mill-irbit tal-habel m'għonqu!

Ketutu kien twajjeb, miġjub minn kulhadd. Anke mill-istess superjuri tiegħu. Kull surgent fil-Għassa kien ihobbu. Is-surgent Galea ta' Sannat, ta' Fittet, il-maġġur ta' Bendu. Anke De Piru u s-supretendent Bencini. Għax fabbli u jaf imur man-nies. Anke jekk xi darba kontra qalbu kien jehtieglu jagħmel xi ċitazzjoni.

Forsi, għax twajjeb, qalghuhieu Ketutu. Hekk qaluli li tffisser bl-isqalli jgħiduha għal min hu gwejjed. Ma nahlifx, imma. Jista' jkun li hu *pet-name* ta' xi ġenitur tiegħu. F'xi rhula ġie li tiltaqa' ma' dal-laqam. F'Had Dingli, per eżempju, hemm 'ta' Catuta'. Id-dar, imma, jagħjtulu b'ismu, Karmnu. U, fuq ix-xogħol b'kunjumu, Bezzina. Jew kontistabbli 292.

Darba kien qed jarana nilagħbu bixkla għand tal-Baxan u staqsejtu ghaliex id-dar jagħjtulu mod u fuq ix-xogħol mod iehor.

'*Hekk! naħsip bix ma jibdlunejx ma Ġurgoj el leloj!*' Serju serju weġibni bla ma haresh lejja.

Qasam lil kulhadd bid-dahk.

Nghid is-sewwa, meta kont iżgħar, kelli tassew ix-xewqa li nsir pulizija. Kif tnisset dil-hajra fija ma nafx. Jista' jkun mill-ġirien billi kont nara ta' spiss l-maġġur ta' Lonz, Gorg tal-Kaċċatur, u s-surgent taċ-Ċavett. Kienu jnissluli suġġizzjoni! U biex aktar irrabbi ammirazzjoni lejhom anke uħud minn shabi saru pulizija. Ma ninsiehx lil Kikku ta' Botu. Konna hbieb u konna t-tnejn niktbu għat-*Times*. Kikku, imbagħad, sar spettur. U jien, għax ma kontx ingib mit-tul, ma dahhlunix.

Ketutu, imma, ma hariġx minn mohhi. Għaliġa kien lil hemm mill-Korp tal-Pulizija. Nidhak niftakar! Sa zmienu kienu għadhom jimxu mal- *Laws and Regulation of Police for the island of Malta and its Dependencies* tal-1854. F'wahda minn ta' l-ewwel kien hemm li: 'It is prohibited to

disfigure, rub out or destroy the names of the streets without the permission of the Police, or to paint thereon a name different from that prescribed by the Police.'

Mur ġibu l-Gvernatur Reid jara t-tahwid fl-ismijiet tat-toroq illum! Żgur li Ketutu wiehed ma kienx ikun biżżejjed biex jipperswadi lis-sinjuri tal-Kumitat tat-Toroq li Fomm il-Ġir mhix Forn il-Ġir, li Fuq it-Tomba mhix Pjazza Santu Wistin, li Taht ta' Putirjal mhux Triq Putirjal, u li l-*mahdia* mhix mogħdija.

Ketutu ma kienx xi Pascal. Il-filosofija tiegħu dwar il-hajja, imma, ma kenitx hafna 'l bogħod. Ma kienx jgħaddi għumata bla ma jidhak jew jagħmel xi ċajta. Għalih il-pulizija kien raġel iehor. U bhal kull raġel iehor ma kellux jkun differenti min-nies oħra. Minkejja li l-hajja għal kulhadd kienet kollha nżul u tlajja'.

L-aħhar darba li rajtu kien bil-qasab ġej mill-menqa. Kellu t-tifel miegħu. Ma kien, imma, qabad xejn hlief kahlija wahda. Mortifikazzjoni għalih! L-iktar għax shabu kif jgħaddi minn fejn l-Għassa itertquh bil-botti. U bis-sinjuri avukati u maġistrati magħhom, kienu fil-veru sens tal-kelma jgħadduh ġuri.

'*Ussa tifteh x halkuk!*' qallu lit-tifel. '*Dawn ġridin. Jixurbowk kejj tejt kilme! U jaddewk ġuroj!*'

'X'għamilna Ketutu?' beda l-manifku.

'*Ma tofx,*' wiegħbu Ketutu. '*Billejl dejjim aħjor.*' U serju serju kompla jgħidlu: '*U wara eċċent telmenka tlaqqat dejjim xe haġe!*'

U biex ihajru jemmnu u jurih li tassew qabad qabda hut sew, tellagħlu l-kahlija minn rasha.

'Sabiha hej!' qallu l-manifku jberraq għajnejh.

U Ketutu tafa' l-kahlija fil-ġewlaq u reġa' tellagħha minn denbha.

'Sabiha ukoll!' reġa' qallu l-manifku.

U Ketutu reġa' tefagħha u reġa' tellagħha għal ma nafx kemm-il darba, daqqa minn rasha u daqqa minn sieqha.

'*Ejjejt entalla wahde al wahde!*' qallu Ketutu.

Il-manifku mmuta.

U Ketutu baqa' sejjer kwiet kwiet lejn id-dar bit-tifel ikaxkar warajh bil-ġewlaq u l-landa ta' l-ghalf. Ma lahaqx, imma, wasal fil-bieb li fil-ftit dawl li kien hemm fit-triq ma lemahx lill-manifku bil-qasba fuq spalltu sejjer lejn wara ċ-cint tal-menqa.

'*Ket tura,*' qal lit-tifel, '*be ftejt hsiq, mol gridin ukill, tamil el hbip!*'

BOGLAUTO LTD

■ **Spare Parts**

■ **Batteries**

■ **Accessories**

J.F. Kennedy Square, Victoria VCT 111, Gozo

Tel: 2155 1070 Fax: 2156 3073

Kummentarju (2)




Ghadna kif iċċelebrajna l-anniversarju ta' wiehed mill-aqwa Ghawdxin li qatt taw servizz lil Ghawdex, l-Arċipriet Saver Cassar. Lanqas kienu ghadhom tbielu l-kuruni f'riglejn il-monument tieghu fit-Tokk meta griet l-ahbar kerha li s-servizz tal-helicopter bejn Malta u Ghawdex kien ser jieqaf, kif fil-fatt ġara. Dan huwa d-destin ta' Ghawdex li daqqa sejjer 'il hawn u daqqa 'l hemm. Mill-ewwel titfaċċa l-mistoqsija, kemm nistghu ahna ninfluwenzaw il-futur ta' gżiritna? U l-mistoqsija mhux inqas importanti, min ghandu s-setgħa li jgħin biex jagħgen il-futur ta' Ghawdex?


Jien dejjem shaqt li d-destin ta' Ghawdex huwa f'idejn l-Ghawdxin. Jekk iridu ghandhom il-qawwa li jiddeterminaw il-futur ta' gżirithom. Kull ma jonqosom hija r-rieda. Dak li dari konna nsejhulu patrijottizmu, mhux fis-sens nazzjonali, iżda fi sfond reġjonali, jiddispjaċini ngħid ma għadux quddiem nett fuq l-aġenda ta' l-Ghawdxin. Dik l-ambizzjoni, il-herqa, ir-rieda li naraw lil Ghawdex miexi 'l quddiem ftit li xejn għadek issibha. Dana forsi tort tal-progress li sar ma' tul is-snin, jew forsi minhabba li hafna nies huma mahkuma mill-egoizmu.

Iżda l-fatt jibqa li l-għajta favur Ghawdex ftit issib rizonanza ma' hafna mill-Ghawdxin. Naraw ir-rizultat ta' dan meta fost il-progress li sar ma' tul is-snin li għadew jibda jitnaqqar dan l-istess progress. Issa nitilfu s-servizz tal-helicopter, mbagħad niftakru li darba kellna biċċerija, kellna r-reġistri tal-Atti Notarili Ghawdxin f'Ghawdex stess, kellna servizz veloċi tal-bahar, Ghawdex kien distrett elettorali għalih u affarijiet ohra li biż-żmien spiċċaw, u tiskanta kif ftit jifthu halqhom biex jipprotestaw u biex jithabtu biex dak li kien ta' Ghawdex u spiċċa jerga jigi riattivat. Letarġija li jekk tibqa' tirrenja tfisser li dak li Ghawdex akkwista b'tant sagrificcji u tahbit jibqa' jduw u fl-ahhar hemm il-periklu li anke jogħsfor darba għal dejjem.

Għaliex f'Ghawdex il-progress li jsir irid ikun wiehed sostenibbli. Ikun sostnut bil-hidma sfieqa, kontinwa u determinata ta' l-Ghawdxin. B'hames membri fil-Parlament, wahda minnhom Ministru, wiehed kien jistenna li t-tnaqqir tal-progress ma kienx jithalla jsir.

Illum jeżistu strutturi li jagħmluha possibbli li dan il-progress ikun sostnut u mkattar. Illum, kontrarjament għal meta wiehed kellu bilfors jithabat kontra l-mewġ, Ghawdex għandu Ministeru għalih li ġie aċċettat mill-partiti politiċi kollha. Dan ifisser li Ghawdex għandu postu fil-Kabinett tal-Ministri. Lehnu jasal sal-oghla organu tal-istat. Dan ifisser illi l-Ministru għal Ghawdex b'postha fil-Kabinett ma għandhiex bżonn tinkina





GĦAWDEX FIL-BUDGET 2007

Proġetti Godda

- Lm9 miljuni għal proġetti kapitali fosthom Villa Rundle, Ġgantija, ix-xtajta qrib il-Port ta' l-Imġarr
- Lm3 miljuni ohra għall-bini ta' skoġa ġdida f'Victoria
- Lm3.3 miljun għall-impjant tat-tisfija tad-drenaġġ
- Lm 825,000 għal skemi ta' għajjnuna lill-industrija f'Għawdex.
- Tnaqqis ta' 25% fir-rati tal-liċenzji turistiċi għall-Għawdxin
- Aktar xogħol ta' *back office* f'Għawdex
- Proġett ta' rbit għal *cruise liners* f'Għawdex
- Aktar bini ta' toroq residenzjali
- Aktar bini ta' toroq arterjali, it-Triq tax-Xlendi, it-Triq tar-Ramla u t-Triq Ta' Pinu
- Riabilitazzjoni tal-mizbla tal-Qortin
- *Radiology Unit* ġdid fl-isptar ta' Għawdex
- Teatru ta' l-operazzjonijiet ġdid fl-isptar ta' Għawdex

quddiem hadd. Ma għandhiex iktar is-sura ta' tallaba biex tiġbor għal Għawdex xi ftit mill-fراك li jaqa' taht il-mejda. Illum jekk hemm gelgul ta' flus ġejjin mill-Unjoni Ewropea, Għawdex ikollu s-sehem tiegħu, kif fil-fatt ġara. Barra minn hekk bi spirtu awtentiku ta' sussidjarjetà l-Kunsilli Lokali ta' Għawdex jakkwistaw mhux biss il-finanzi, iżda iktar importanti jwettqu l-bżonnijiet ta' l-lokalitajiet kollha ta' Għawdex mill-kbir sal-iċken wahda. Allura b'dawn l-istrutturi qeghdin hemm f' posthom, kif jista' Għawdex ma jihux dak li haqqu?!

It-twegiba hija f'idejn l-Għawdxin. Jekk verament ihobbu l-gżira tagħhom, jekk għandhom ir-rieda qawwija Għawdex ikompli jistagħna. Din ir-rieda għandhom il-mezz biex jesprimuha. Mhux biss meta tasal l-elezzjoni, iżda kuljum billi jgħollu lehinom, jitolbu dak li hu tagħhom. Jiena ċert li anke l-awtoritajiet nazzjonali lesti biex jgħinu. Laqtitni hafna l-espressjoni tal-Prim Ministru fid-diskors tal-Budget li Għawdex huwa ta' valur għal Malta. Din hija haġa li ilna nġidhu speċjalment lil dawk li jahsbu li l-investimenti li jsiru f'Għawdex jonqsu mill-investimenti li jsiru f'Malta.

Fl-opinjoni tiegħi l-futur ta' Għawdex huwa wiehed promettenti hafna. L-investimenti infrastrutturali li thabbru fil-Budget għas-sena d-diehla jawguraw progress kbir għal Għawdex. Iżda biex dan jitwettaq hemm bżonn li dak li huwa vvotat fil-fatt isir. Importanti hafna li kulhadd jagħti s-sehem tiegħu. Hemm bżonn li dak li huwa mwiegħed ma jibqax biss fuq il-karta. Irridu nkunu viġilanti biex il-vot ta' kważi Lm29miljun li qed jiġu vvutati jintefqu u ma nhalluhomx itiru mar-rih. Dana jpoġġi piż kbir fuq il-Ministeru ta' Għawdex li jrid jiddedika ruhu bil-kbir biex jara li jitwettaq kif mehtieg il-programm kif imnizzel fl-istess Budget.

L-Għawdxin iridu jkunu għalenija fir-rieda tagħhom li jaraw lil gżirithom miexja 'l quddiem. Iridu fuq kollox jissagrifikaw l-egoizmu tagħhom biex il-kawża komuni ta' Għawdex miexi fil-progress issir realtà. Kulhadd ikollu bżonn xi pjaċir 'il hawn jew 'il hemm, iżda l-progress ta' Għawdex għandu jiżboq kull bżonn individwali. Għaliex wara kollox jekk ikompli jsir il-progress f'Għawdex igawdi kulhadd.

Rainbow Paints

Shaun Debono
Fortunato Mizzi Str.
Victoria, Gozo.

Tel: (00356) 21 554131
Fax: (00356) 21 554131
Mob: 9947 2246
E-Mail: mirsha@vol.net.mt

**GĦANDEK IL-BEJT
QED JOQTOR?**

**TKOMPLIX TONFOQ FLUS
F'TISWIJA LI MA SSERVIKX!**

...HALLI F'IDEJN

GREZZU BONELLO

Jigi jagħtik stima b'xejn

"GreZos", Triq Filfla, Għajnsielem.
Tel: 2155 7694 Mob: 9946 9102



L-Istorja Soċjali tal-Mediċina

migbura minn Dr. Mario Saliba

(IT-TMIEN PARTI)

Moviment ieħor kien dak li huwa bbażat fuq il-moviment tal-ilma jew l-**idroterapija**. Din hija t-terapija ta' l-ilma li kien oriġinaha l-Awstrijak **Vincent Preissnitz** (1799 – 1852). Dan ovjament kien jemma bil-qawwa tal-purita' u l-moviment tal-ilma. Huwa waqqaf numru ta' pixxini jew *spas* li għadhom popolari sallum fil-pajjiżi ta' l-Ewropa tal-Lvant. Is-saħħa hija kundizzjoni normali tal-ġisem; il-mard jiġi meta fil-ġisem tidhol materja minn barra li tikkontamina lill-ġisem. L-ilma skond Preissnitz inaddaf dawn it-tossiċi u jfejjaq lill-bniedem mill-mard. Iżda t-tajba hi li dak iż-żmien kien hemm min jemma li dan jista' jsir permezz ta' doċċa kiesha! Minkejja dan, l-idroterapija kompliet tkun żvilupata u għadha tintuża sallum għal-diversi kundizzjonijiet.

Biż-żmien inholqu diversi setet li kienu jippretendu xi forma ta' kura b'użu ta' xi haġa. Fl-Amerika **Samuel A. Thomson** ivvinta numru ta' terapiji veġitali. L-iktar waħda favorita tiegħu kienet magħmulha mill-pjanta *Lobelia inflata* li ż-żerriegħa tagħha kienu jikkaġunaw rimettar u haġna hruġ ta' għaraq. Dan il-metodu ta' 'kura' kien impurtat fl-Ingilterra minn **Alfred Isaiah Coffin** li kien iġib l-ittri 'Dr' qabel ismu mingħajr ma kien tabib u li kunjomu ma tantx kien jawgura fejqan!

Nistgħu nsemmu f'din il-kategorija tipi oħrajn ta' terapiji fosthom l-**osteopatiya** li kienet bdiet tintuża fl-Amerika minn **Andrew Taylor Still** fl-1874. Huwa kien jemma li permezz ta' messaġġi l-ġisem kapaċi jfejjaq lil nnifsu. Fuq l-istess eżempju mexa **Daniel David Palmer** li fl-1895 introduċa il-**kiroprattis**. Permezz ta' manipulazzjoni ta' ġogi speċjalment tad-dahar u tal-għonq dan kien iserrah lill-klijenti tiegħu mill-uġiħ tad-dahar u tal-għonq. Ghalkemm dawn il-metodi għadhom prattikati sallum il-mediċina taċċettahom għal ċerti kundizzjonijiet u b'mod limitat.

Minkejja dan xorta hawn nies li jipprovaw japprofittaw ruħhom mill-mard tal-oħrajn. Illum irridu noqogħdu attenti minn ċerti persuni li jagħmluha ta' esperti ta' dik il-haġa jew oħra. Hawn ukoll diversi setet li jdaħħlu r-religjon fin-nofs u jekk wiehed jaqa' taħt l-influenza tagħhom jista' jkollu konsegwenzi koroh fuq saħħtu kemm

psikoloġikament kif ukoll fizikament. Dawn is-setet jipprattikaw il-qima lejn in-natura u jemma fil-qawwa jew enerġija li hemm madwarna li kapaċi tfejjaq lill-bniedem minn kull tip ta' mard li għandu. Għalhekk dawn huma setet perikolużi haġna u wiehed irid joqgħod attent haġna minnhom għax haġna drabi jinfiltraw taħt forma ta' *mediċina alternattiva* imma din ma tkun xejn ħlief *mediċina irregulari*. Fl-aħħar tas-seklu 20 kienu jeżistu iktar '*tobba' irregulari ta'* dan it-tip milli *tobba konvenzjonali* reġistrati ma' l-awtorita' li tirregola l-prattika tal-mediċina. Fl-Amerika biss kien hemm 425 miljun prattikant tal-mediċina alternattiva hdejn 388 miljun tabib normali.

In-Nisa u l-Mediċina

Sa minn żmien il-Ġreċja tal-qedem il-prattika tal-mediċina kienet iddominata mir-raġel. In-nisa kienu jidhlu biss biex jiehdu hsieb il-marid u iktar wara bhala qwiebel. Sas-seklu 19 kienu totalment esklużi milli jistudjaw għal *tobba*. Dan naturalment kien dovut ukoll mill-fatt li sa dak iż-żmien post tal-mara kien id-dar tiehu hsieb il-familja u l-edukazzjoni terzjarja ma kenitx teżisti għall-mara.



L-ewwel mara tabiba kienet Elizabeth Blackwell li ggradwat ta' tabib fi New York mill-Geneva Medical School fl-1849 bl-unuri kollha, tant li ġiet l-ewwel fil-kors. Blackwell kienet mara ta' hila u vizjoni. Hija kienet temmen li l-mara hija aqwa mir-raġel biex tikkura lill-marid. Għalhekk waqqfet infermerija fi New York u fl-1857 waqqfet l-ewwel unjin tan-nersis.

L-ewwel tabiba mara fl-Ingilterra kien jisimha Elizabeth ukoll u kunjomha Garrett. Għall-ewwel ma tawhiex permess biex tistudja għal tabiba u għalhekk kellha ssib xaqq fil-liġi biex tkun tista' tidhol, jekk mhux mill-bieb, mit-tieqa. Minhabba f'hekk kellha tistudja għal spizjara u wara marret Pariġi fejn saret tabiba.



Fi żmien 5 snin stabbiliet klijentela tajba hafna. Din ukoll fethet infermerija u biex tkompli ssaħħah il-pożizzjoni tagħha żżewġet lis-sinjur James Anderson. Bil-ġhajjnuna influwenti ta' żewġha hija kienet strumentali biex titwaqqaf l-iskola Medika għan-Nisa f'Londra u hekk mhux talli hi stess għamlet suċċess imma għenet biex in-nisa ikollhom l-istess drittijiet bħall-irġiel.

Wara s-suċċess ta' Garrett in-nisa kisbu d-dritt għat-tagħlim kullimkien. Fil-Ġermanja biss kien hemm ċertu reżistenza u kien fil-bidu tas-seklu 20 li n-nisa bdew jingħataw iċ-ċans ukoll. Fl-Amerika kien wara t-Tieni Gwerra Dinjija li universitajiet magħrufa bħal Harvard u Yale felħu l-bibien tagħhom għal studenti nisa. Sal 1976, 20 fil-mija ta' l-istudenti tal-medicina fl-Ingilterra kienu nisa u sal-1996 iktar minn nofshom kienu nisa. Illum din hija sitwazzjoni normali tista' tgħid f'kull pajjiż inkluż hawn Malta.

L-Anatomija: l-Istudju tal-ġisem tal-bniedem

Għal nistrani l-ġisem minn dejjem kien xi haġa sagra, anzi huwa Tempju ta' l-Ispirtu s-Santu, għalhekk irridu nuruh qima. Dan huwa rifless b'mod speċjali fir-rit tal-funerali fejn infakkr l-passaġġ tagħna minn "dan il-wied ta' dmugh" għall-ħajja ta' dejjem.

L-Egizzjani tal-qedem kienu jippruvaw jikkonservaw il-ġisem mejjet permezz ta' l-ibbalzmar. Huma tant kienu perfetti f'din is-sengħa li l-mumji ta' dak iż-żmien għadhom kif kienu eluf ta' snin ilu.

Il-prattika li l-katavri jitqattgħu biex ikunu studjati minn tobbja ma kienx faċli li tiddaħhal u l-istudju ta' l-anatomija dam ma' daħal fil-medicina. Din il-prattika kif rajna ma kenitx parti mis-sistema ta' lppokrate u lanqas kienet Prattika użata fl-Indja u ċ-Cina. L-ewwel tabib li beda jistudja direttament fuq il-katavri kien Herophilus (c.330 – 260 qK). Nafu żgur li kien jaqsam il-katavri fil-pubbliku u kien ġa sab il-glandola tal-irġiel jew il-prostita u dik l-parti ta' l-imsaren imsejha *duodenum* (kelma Griega li tfisser 12-il saba', li huwa t-tul ta' din il-parti tal-musrana). Herophilus kien l-ewwel wieħed li qal li l-arterji huma mimlijin bid-demem u mhux bl-arja kif kienu jaħsbu qabel! Imma l-ikbar skoperta tiegħu kienet meta wera n-nervituri tal-ġisem u wera li dawn joriġinaw mill-moħħ u jmorru f'kull parti tal-ġisem. (Qabel kienu jemmnu li ċ-ċentru ta' l-intelligenza qiegħed fir-ruħ li tinsab x'imkien hdejn il-qalb). Kontemporanji ta' Herophilus bħal Erasistrats u Galen kienu jesperimentaw u jistudjaw fuq l-annimali ukoll. Għalhekk huma ndunaw li l-ġisem tal-bniedem mhux eżatt bħal tal-annimali.



Fid-dinja Islamika l-ġisem tal-bniedem mejjet kien mħares ukoll minn kull forma ta' studju u t-tobbja ma setgħux jużaw katavri. Il-Vatikan ukoll kien ħaseb biex wara hafna snin ta' ċaħda, ta permessi biex jintużaw il-katavri. Il-Papa Sixtus IV (1471 – 1484) kien ħareġ digriet fejn qal li iġsma ta' kriminali jistgħu jintużaw għal studju basta wara jingħataw difna kristjana. Minkejja dan, il-

prattika ma kenitx popolari u fl-Ingilterra l-Att dwar l-Anatomija jew l-Istudju tal-ġisem kien ippubblikat fl-1832 minħabba n-numru ta' hallelin li kienu jisirqu l-iġsma mill-oqbra. Illum nafu li l-istudju ta' l-anatomija huwa l-baži li fuqu l-tobbja jitgħallmu fuq il-mard.

L-ewwel dimostrazzjoni ta' katavru fil-pubbliku bit-tobbja mdawrin miegħu saret f'Bolonja għall-ħabta tas-sena 1315 minn Mondino de'Luzzi (1270 – 1326). Dan kien kiteb ktieb dwar l-anatomija jismu "*Anotomia Mundini*" li baqa' l-ktieb ewlieni fuq dan is-sugġett għal numru ta' snin. Wara li Mondino wera t-triq, l-istudju ta' l-anatomija beda jiddaħhal fl-iskejjel tal-medicina u minn Bolonja beda jinfirex madwar l-Italja kollha. Artisti bħal Leonardo da Vinci (1452 1519) li huwa l-aqwa xjentist, inventur u artist, kienu interessati ukoll jistudjaw il-ġisem tal-bniedem. Irridu ngħidu li minkejja dan f'pajjiżi oħrajn bħall-Ingilterra u l-Ġermanja l-istudju ta' l-anatomija ma bediex qabel l-1550. L-iktar anatomista influwenti kien Andreas Vesalius (1514 -64) li twieled Brussel, iben ta' spiżjar u studja f'Parigi u Padua minn fejn huwa ggradwa ta' tabib fl-1537. Ftit wara huwa sar professur u fl-1543 ippubblika l-ktieb monumental ta' tiegħu *De Fabrica Corporis Humani* (Dwar kif inhu mibni l-ġisem tal-bniedem).

Vesalius ikkoreġa l-iżbalji ta' Galen u oħrajn billi wera permezz ta' dimostrazzjonijiet fuq katavri l-iżbalji tagħhom. Vesalius waqqaf l-istudju ta' l-anatomija fuq sisien sodi u baqa' l-awtorità assoluta għal numru ta' snin. Mill-klassijiet ta' Vesalius harġu anatomisti oħrajn bħal Gabriele Fallopio u Bartolommeo Eustachio li t-tnejn huma magħrufa għax partijiet mill-ġisem tal-bniedem huma msemmijin għalihom: hekk għandna t-tubi ta' Fallopio li huma t-tubi li jgħaqqdu l-għanqut tal-bajd ma l-utru tal-mara u t-tubu ta' Eustachio li huwa tubu li jgħaqqad il-gerżuma mal-widna tan-nofs.

(jissokta)

Xerri l-Bukkett

Bar

Restaurant Pizzeria

Dine while enjoying the best view in the Maltese islands

Triq iż-Żewwieqa Qala

Tel. 21553500

H
O
L
M

IL-ĦAJJA

Pariri lill-Adolexxenti minn MARY PULI

NAHSBU GHALL-MILIED!

1 Storja

Omm kien baqagħha ġuvni magħha, kien johroġ ma' shabu iżda ma kienx jittardja wisq għax ommu kienet tibqa' tistennieh jasal lura. Kien lejlet il-Milied u hareġ ma' hbiebu. Għal kuntrarju din id-darba ttardja sewwa, u ommu hassitha ser tiġġennen. Skuża ruhu u qalilha l-ġrajja kollha. Qalilha li fejn kien hu, kien hemm grupp ġuvintur u tfajliet, jieklu u jixorbu. Wiehed minnhom illarga għal ftit hin u halla t-tazza tal-luminata warajh. Wahda mit-tfajliet, biex iddahhaq, tefgħetlu niskata trab fit-tazza. L-imsejken, meta mar lura, xorob li kien baqagħlu fit-tazza. Malli għaddew ftit minuti, beda jaqleb għajnejh, bdiet hierġa ragħwa minn halqu u malli qam stabat ma' l-art. Shabu beżgħu biċ-ċajta goffa li għamlulu. Ma kienx hemm x'tagħmel!

Il-ġuvni refgħu mill-art u hađu d-dar bil-karozza tiegħu. Habbat u halla lill-ġuvnot wara l-bieb tad-dar t'ommu. Biċ-ċajta goffa li għamlulu, ma hallewhx jibqa' jiehu gost, minbarra li nkwieta hafna lil tal-familja, għax kienu żguri li la kien jixrob alkohol u lanqas jiehu droga. Il-ġuvnott ma setax jagħtihom spjegazzjoni għax lanqas hu stess ma kien jaf kif għalu hekk. Dan il-fatt qalithuli ommu stess meta kont qed nistenna fil-kju għand it-tabib.

Fil-Milied, tradizzjonalment, in-nies tiekol u tixrob iżzejjed u meta tkun fil-kumpanija ta' oħrajn, issibha iebsa hafna biex tikkontrolla lilha nnifisha. Infatti meta nintiznu wara l-istaġun tal-Milied, insibu li nkunu židna maż-żewġ kilojiet mal-piż li kellna. Xi pjaċir!

2 Tagħlima

X'għandu jkun il-kontribut tagħna f'dan l-istaġun?

Ladarba nkunu bil-vaganzi nistgħu nagħtu daqqa t'id fid-dar u nġinu fil-bżonnijiet żejda li jinqalghu - tiżjin, xiri żejjed, tindif tad-dar. Id-dar hija tagħna wkoll, biżżejjed insibu l-ikel, il-hwejjeg, it-tindif.. kollox lest għalkemm inpoġġu bil-qieghda u nieklu, għalkemm inneħhu l-ghata tas-sodda u mmiddu rasna fuq l-imhadha.

Hemm ix-xiri tar-rigali, kartolini, l-armor tas-Sigra tal-Milied u tal-Presepju. Bhala žgħażaġħ kapaci nserrhu lill-ġenituri minn dan ix-xogħol żejjed. Mhux hekk?

3 Pariri

Nippjanaw il-vaganzi tajjeb halli jkollna l-hin, inġibu kamritna

f'ċerta ordni - naraw il-karti/noti importanti għalina, il-bqija nehilsu minnhom. Nirrangaw il-librerija tagħna, hwejjigna, naraw dawk li m'għadniex nilbsu għax qdiemu jew ma baqgħux jġuna u nagħmlu post għal xi haġa oħra.

Nixtru l-kartolini li jfakkruna fit-Twelid ta' Ġesù mhux b'xeni jew figuri li m'għandhom x'jaqsmu xejn mal-Milied. Insibu xi messaġġi addattati għal dan iż-żmien, u niktubhom fuq il-kartolini mhux sempliċement niffirmaw isimna u kunjomna, halli l-awguri jkunu aktar personalizzati.

Jekk se nagħmlu parti minn grupp li johroġ mat-toroq tal-parroċċa jkanta l-ghanjiet tal-Milied, jew *Christmas Caroling*, inhejju ruhna tajjeb. Niftakru niddeċiedu flimkien il-flus li joffrulna n-nies, għal min ser imorru. Nieħdu sehem fl-attivitajiet li jsiru fil-parroċċa biex jiġi ċċelebrat il-Milied, bl-isbaħ u bl-aħjar mod. Nġinu bl-ideat u bil-kontribut tagħna.

Niftakru nagħtu l-awguri lil tad-dar, għax dawn jġu qabel il-barranin. Jekk ilna ma naraw lin-nanniet u z-zijiet, jieħdu gost bina jekk nawgurawhom personalment, u forsi b'rigal žgħir, biex nuruhom li ftakarna fihom u nhobbuhom.

Naraw tad-dar jaċċettawx li naddottaw tifel / tifla li jkun fid-dar tat-tfal, u m'għandux ċans li l-familjari tiegħu jehduh għandhom għall-Milied. Inżuru xi Djar ta' l-Anzjani / Djar fejn hemm persuni b'xi diżabbiltà għax żgur li ser insibu whud wahedhom, u nferruhom ftit.

Jekk il-ġenituri tagħna huma mifrudin, nagħmlu kull ma nistgħu biex ninsew id-differenzi, u jekk qegħdin ma' ommna ma ninsew lil missierna u vice-versa. Dawk kienu u jibqgħu l-ġenituri tagħna. Forsi bis-saħħa tagħna terġa' sseħħ l-għaqda bejniethom. Min jaf? Jekk ahna mifrudin minn hutna, min jinsab mal-missier u min ma' l-omm, infittxu li għal dawn il-granet ningħaqdu u ngawdu ftit lil xulxin.

Jekk noħroġ mal-hbieb biex niċċelebraw lejlet il-Milied u lejlet l-Ewwel tas-Sena tajjeb li l-ġenituri tagħna jkunu jafu min huma xi whud minn shabna, u possibbilment bin-numru tat-telefon jew tal-mowbajl, biex f'każ ta' diffikultà jkollhom lil min jikkuntattjaw.

Ma nħallux lil hbiebna jwaqqgħuna biex nixorbu zzejjed, għax ix-xorb żejjed iwaqqgħuna għaž-zufjett minbarra l-hsara li jagħmel lil saħħitna. Jekk ser insuqu ahna, aktar u aktar m'għandniex naqbu l-limiti, għax fin-nofs hemm hajjina u hajjet dawk li rikbu magħna. Jekk se jwassalna xi hadd id-dar u dan ikun xorob, aħjar niftieħmu ma' xi haddiehor u/jew nikru taksi halli naslu d-dar qawwijin u shah.

Niċċarġjaw l-mowbajl u nehduh magħna, mhux biex nagħmlu l-messaġġi biss, imma biex meta nkunu ser nittardjaw ninfurmaw lil tad-dar. Mhux sewwa ahna niddevertu u tal-familja jinkwetaw id-dar minhabba fina.

Ma nafdawx il-mowbajls, portmoni, kartiera bil-flus, ċavetta tad-dar warajna, għax ma nsibuhomx.

Magħna jkun hemm oħrajn li la huma ta' l-istess twemmin tagħna u lanqas għandhom l-istess użanzi tagħna. Nirrispettawhom l-istess biex huma jirrispettaw lilna.

Meta nkunu mal-bar, u jkollna bżonn nillargaw, ma nħallux it-tazza bix-xorb fiha warajna, u lanqas l-ikel, biex ma nagħtux ċans lil min irid jagħmlilna xi ċajta goffa, idahhaq in-nies bina.

Meta nitolbu lil tal-bar flixxkun *drink*, naraw li jinfetħ quddiemna u ma nitilqux it-tazza minn idejna. Nagħmluha ma' dawk li jafu jrażżnu lilhom infushom u ma jibżgħux jghidu "Le" kull fejn jinħass il-bżonn.

Nawguralkom Milied mill-isbaħ!

Dejjem tagħkom, Mary Puli.



Bejnietna n-Nisa

Tiktbilna SUSAN MULVANEY



IL-QAWWA TA' L-INKWIET

Ghodwa wahda, raġel iltaqa' mal-Mewt f'tarf il-belt fejn kien joqghod, u staqsiha: "X'se taghmel?" Wegbitu: "Se mmur niehu mitt ruh."

"Hniena!" talabha.

"Jiddispjaċini. Ma hemmx hniena. Minn din il-belt illum niġbor mija."

Meta ra kemm kellha rasha iebsa, ir-raġel gera lejn il-belt u qal lil dawk kollha li Itaqa' maghhom dwar x'kien behsiebha taghmel il-mewt halli jkun jistgħu jippreparaw ruhhom sewwa.

Filgħaxija, meta dalam, reġa' Itaqa' mal-Mewt u rrabjat qalilha: "Int għedtli dalghodu li kont se tiehu mija. Għaliex mietu elf?"

"Le, habib, jiena 100 hadt. L-ohrajn mietu bl-inkwiet."

Dan id-daqsxejn ta' rakkont juri dak li jgħidulna l-kumitati nazzjonali dwar is-sahha mentali, kważi fil-pajjiżi kollha tad-dinja; nofs il-popolazzjoni hija maghmula minn nies li dejjem jinkwetaw - fuq kollox!

L-istess mard mentali jwassal għal hafna kundizzjonijiet u jaffettwa s-sahha tal-bniedem bil-

kbir, mhux l-inqas minhabba l-emikranja, il-mard tal-qalb, id-dipressjoni, l-ulċeri, tahwid fis-sistema diġestiva, u, iva, saħansitra l-mewt. U ma ninsewx l-iljieli mqajmin li nghaddu malli jkollna xi ftit ta' l-inkwiet, nitqallbu 'l hawn u 'l hinn. Mingħajr irqad ma nsibux serhan, ma nsibux paċi.

U dan iwassal biex neqirdu l-kwalità tal-hajja tal-familja taghna u ta' dawk ta' madwarna fuq il-post tax-xogħol. Il-hajja soċjali taghna tispicċa fix-xejn għax hadd ma jfittex iżjed il-kumpanija taghna hekk kif niehdu l-fama li ahna *compulsive worriers!*

L-inkwiet minn dejjem kien - u jibqa', fatali għall-qalb. Il-bidu tiegħu jwassal għat-tmim tat-tama.

Għalhekk għandna ninsew id-dispjaċiri tal-bierah u ma naċċettawx il-biża' ta' għada. Minflok, għandna naċċettaw il-paċi ta' llum. Lil mohħna għandna nehilsuh minn inkwiet żejjed jew inkwiet għalxejn b'xejn. Bl-inkwiet ma nsolvu xejn. Li rridu naghmlu huwa li npoġġu bilqieghda fil-kwiet għal ftit mumentu u naraw kif l-aħjar insolvu l-kriżi li ninsabu fiha f'dak il-mument. U, ma għandniex ninsew ukoll, li l-bidu tas-soluzzjoni jiġi bit-talb.



Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.

Tel: 2156 4589, 2155 9090, Mob: 7970 6274



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.).

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

L-Irhula Ghawdxin

*Versi ta' Fr. Geoffrey G. Attard
Ritratti ta' Joseph P. Zammit*

8. Il-Qala

*Sliem, ja l-ibgħad fost l-irhula
li mir-Rabat tbighedt sew,
biex inżurek nieħu saħhti
daqg kemm int tinsab 'il ġew!*


*Kemm tassew taf tagħmel għażla
ħadt b'ħarriesa t-tnejn il-Kbar,
li 'l Ġesù tawh it-trobbija
qabel jitlaq minn ġod-dar.*

*San Ġużeppe tas-safa x-xempju -
li ilum ma tantx issib;
martu x-Xebba mingħajr htija
it-tnejn 'l huma iżzomm hekk qrib!*

*Qabel tinzel ġewwa l-Hondoq
is-Santwarju wisq għażiż
fejn l-Għawdxin bi hġarhom resqu
biex tnaqqsilhom ftit mill-piż.*

*Fil-parroċċa l-ġdida, ix-xbieha
ta' Ġużeppe, it-titular
giet imxidda il-kuruna
ta' l-imħabba għelm, sinjal.*


*Kif kennint fl-imghoddi l-iġfna,
ilqa' issa lill-bnedmin
li f'Ġużeppe jsibu l-faraġ
ma' Marija u mal-Bambin.*






Djamanti ta' Għawdex

Ritratti mill-kollezzjoni ta' Joe Zammit




*Il-Knisja Arċipretali
ddedikata lil San Ġużepp
fil-Qala*



*Il-parti l-aktar antika (fuq wara) tas-
Santwarju Nazzjonali tal-Kunċizzjoni
fil-Qala*

Dehra panoromika tar-raġal tal-Qala minn "Fuq il-Wileg"






SOLE AGENTS & IMPORTERS FOR THE BUILDING INDUSTRY



**Brick Factory, Triq il-Gruwa,
Xewkija - Gozo - Tel\Fax: 2155 6722**

**Triq San Gwakkinn, Ind. Est.,
Mrieħel - Malta
Tel: 2144 2466 Fax: 2144 3303**



**Modernizzar tal-Fabrika flimkien ma
Batching Plant Gdida u Kompjuterizzata
inkluz apparat gdid tal-bricks**